

धुऊन नेला होता. लोकांस जसें दारिद्र्य आलें तसा त्यांचा प्रामाणिकपणा आणि त्यांची विश्वासपात्रताही नाहीशीं होत चाललीं; आणि त्या दोन अवश्य गुणांच्या अभावामुळें, कर्जाच्या रकमेवर व्याजाचे दरही अतिशय वाढत जाऊन, ते लोकांच्या प्राप्तीचा सत्यानाश करण्यास अधिकाधिक कारण झाले व ती गोष्ट साहजिकच होती. खुद्द राण्यावरील सावकार लोकांचा विश्वास कमी झाल्यामुळें आणि देशांतलें भांडवल आटत चालल्यामुळें शेंकडा ३६ टके व्याजाच्या दरानें राण्याला कजें काढावीं लागलीं ! आणि शिवाय जमिनीच्या वसुलावर त्याला शेंकडा २५ पासून ४० टक्यांपर्यंत वसूल करणारांस मनोती द्यावी लागे. ह्मणजे, सरकारी वसुलाचे १०० रुपये वसूल करून आणून दिले तर, त्या वसुलापैकीं वर लिहिल्याप्रमाणें २५ पासून ४० रुपयांपर्यंत इनाम त्या वसूल करून आणून देणारास राण्याला द्यावे लागत. व ह्याप्रमाणें वसुली करण्याचे राण्याकडून सर्वांस परवाने देण्यांत येत. करतो काय विचारा ? ती वेळच तशी होती. पैसे तर पाहिजेत. असें केल्यावांचून गत्यंतरच नव्हतें. आणि वरील वसुलीची रीति, राणा इंग्रजांचे साह्यानें पुनः आपल्या अधिकारावर आला व सर्वत्र शांतिस्वास्थ्य झालें तरी त्यावर, पुढें कित्येक दिवस चालू होतीच. आतां राणा गादीवर आल्यावरही, त्याचा जो उधळेपणाचा स्वभाव तो आणि सडळ हातानें खर्च करण्याची जी त्याची रीति ती दिवसेंदिवस जोरानें वाढतच चालली. लोक वस्तीला येऊन राहिले न राहिले व त्यांनीं शेतंभातें नांगरून त्यांच्या पेरण्या केल्या न केल्या तोंच त्याणें त्यांचेकडून जमिनीच्या साऱ्याचे पैसे आगाऊ मागण्याचा तगादा लाविला. पुढील उत्पन्नावर अनुमानानेंच हा साऱ्याचा पैसा राण्यानें मागितला. त्यासाठीं आणि शेतकरी लोकांस बियाण्याकरितां व पुढील आठ महिन्यांच्या निर्वाहाकरितां जें धान्यधुन्य, दाणागोटा वगैरे संग्रह करावा लागला त्याजबद्दल, त्यांना आपल्या सावकारांस, भावी उत्पन्नाच्या आशेवर आदीच्या दिदी व्याज भरून पैसा काढावा लागला. देशाच्या एकंदर अशा स्थितींत त्याची भरभराट व्हावी व त्याजमध्ये नीति आणि संपत्तिमत्ता वाढावी अशी इच्छा बालगणें, व ती इच्छा पुरी करण्याचे श्रमांस लागणें ह्मणजे, सर्वच गोष्टी कल्पनेच्या पलीकडे व त्या सिद्धीस जाण्याची आशाच नसावयाची. देशांत नीतिमत्ता जागी ठेवण्याची जर इच्छा करणें आहे व तशी इच्छा असणें अवश्यही आहे तर, त्याजबरोबरच देशांतली संपत्तिमत्ताही जय्यत राखण्याचा प्रयत्न केला पाहिजे. कारण, संपत्तिमत्तेवांचून नीतिमत्ता राखण्याचा सुसंभव नाही. देशामध्ये संपत्ति पाहिजे व नीतिही पाहिजे. नीति राखण्यास संपत्तीवांचून मनुष्य पंगु आहे. आतां ही गोष्ट खरी आहे कीं, संपत्ति असली ह्मणजे तेथें नीति असतेच अशी गोष्ट मात्र खास नाही. परंतु, संपत्तीचा जर अभाव

असेल तर तेथें नीतीचें वास्तव्य होण्याची मोठी मारांमारच पडावयाची. दारिद्र्य आणि नीति यांची दोस्ती कोठेंच जमत नाही. आणि ती दोस्ती निदान मेवाडदेशांत वरील प्रसंगी तरी जमण्याची बिलकुल आशा नव्हती. हणून, राण्यानें आपल्या सहीचे जाहिरनामे प्रसिद्ध करून, परस्थळीं राहणाऱ्या व्यापाऱ्यांस व सावकारांस कळविण्यांत आले कीं, त्यांनीं मेवाडांतल्या मुख्य मुख्य शहरांत आपले व्यापार आणि आपलीं देणींघेणीं खुशाल व बिनदिक्कत चालवावीं. राण्यानें हे आपल्या सहीचे जाहिरनामे प्रसिद्ध करण्याचें मनांत आणिलें तेव्हां प्रथमच त्याला शंका आली कीं, आजपर्यंत आपल्या देशाच्या दुःस्थितीमुळे सावकार व व्यापारी वगैरे लोकांचा राजकुलीनांवरील विश्वास आणि भरंवसा उडाल्यासारखा झाला आहे; हणून, त्यानें आपल्या जाहिरनाम्यांवरोबरच इंग्रजांच्या वकीलाचा जामीनकदवाही प्रसिद्ध केलाः त्या जामीनकदव्यांत इंग्रजी वकिलानें असें जाहिर केलें होतें कीं, 'राणेसाहेबांच्या हणण्याप्रमाणें सर्व सावकार व व्यापारी लोकांनीं आपले व्यवहार चालविले असतां; त्यांत राणेसाहेबांकडून जर बेभरंवशाचें व अविश्वासाचें काम झालें तर त्याजबद्दलची जबाबदारी आमचेवर आहे, व त्याबद्दल आम्ही जामीन आहों.' आणि अशा प्रकारचे, इंग्रजी वकिलाच्या जामिनकीचे जाहिरनामे राण्यानें सर्व हिंदुस्थानांतील एकंदर व्यापारी शहरांत प्रसिद्ध केले. अशा प्रकारच्या जाहिरनाम्यांचा योग्य परिणाम होईल असें अगोदरच भविष्य झालें होतें. शहरोशहरीं हे जाहिरनामे प्रसिद्ध झाले मात्र; सावकारांनीं आपल्या पेढ्यांच्या शाखा मेवाडदेशांतील मुख्य मुख्य शहरांमध्ये स्थापन करून दुकानें उघडलीं. आणि कित्येक शहरीं व गांवीं व्यापाऱ्यांनीं आपले अडत्ये ठेवून व्यापाराची घडामोड चालविली. त्या लोकांना मग आपलीं घेणींदेणीं आणि व्यापारटपापर चालविण्यास शंका किंवा संशय कसा तो न राहिल्यासारखा झाला. देशाबाहेरील व्यापारास ज्या कित्येक अडचणी व अडथळे होते ते सर्व नाहींसे करण्यांत आले. व ठिकठिकाणीं निर्गत मालावर जबरदस्त दस्तुन्या व कर घेण्यासाठीं जीं नाकीं बसविलीं होती तीं दरोबस्त उठवून दिलीं. मेवाडच्या सरहद्दीवर मात्र निर्गत मालावर जकात घेण्याचीं नाकीं कायम केलीं. देशांतल्या देशांत कर, दस्तुरी-बांचून व्यापार चालण्याच्या सर्व प्रकारच्या सोयी करण्यांत आल्या. पहिल्यापहिल्यानें, देशांतलीं दस्तुन्यांचीं नाकीं उठविण्यांत आल्यामुळे व कर वगैरेच्या आकारणींत फेरफार केल्यामुळे, राण्याचे उत्पन्नांत शेंकडा ३० पामून ५० टक्क्यापर्यंत तूट आली. परंतु, पुढें त्याच नमुन्यावर कांहीं दिवस मोठ्या जोरात व्यापारधंदे चालल्यावर, राण्याचें उत्पन्न थोड्याच वर्षांनीं पूर्वीं कधीं वाढलें नव्हतें इतकें वाढून, देशामध्ये संपत्तीला चांगली वरकत आली व चोहोंकडे आवादानी झाली. हें जें इंग्रजांनीं मुख्य

काम करावयाचें होतें तें त्यांनीं केलें व त्याचें फळ त्या देशांतले लोक आजपर्यंत उपभोगीत आले आहेत.

मेवाडांतील व्यापाराची मुख्य पेंठ हाटली ह्मणजे भिलवाडा नांवाचें शहर आहे. तें अगदीं ओसाड पडलें होतें. परंतु मेवाडांतील व्यापारास व सावसावकारीस राजाचें रक्षण मिळाल्याबद्दलचें प्रसिद्ध झाल्याबरोबर थोडेच महिन्यांत भिलवाड्याचा ओसाडपणा जाऊन, तेथें १२०० घरांची वस्ती झाली. ह्या वस्तीतील अर्धेअधिक लोक तर परदेशीय व्यापारीच होते. जेथें थोडे दिवसांपूर्वी धान्याचा एक दाणाही मिळण्याची पंचाईत होती त्या भिलवाड्यांत, दूर दूर प्रदेशांत उत्पन्न झालेल्या धान्याच्या गोण्यांवर गोण्या येऊन पडल्या; व त्यांचे एकसारखे, चोहोंकडे नवीन उगवलेल्या हिरव्या चार गवताच्या जमिनीवर ढीगच्या ढीग लागून राहिले. असें झालें तेव्हां भिलवाड्यास प्रतिआठवड्यांत एक जन्मा भरविण्याचें ठरविलें. त्या जत्रेंत मेवाडांत जो जिन्नस उत्पन्न झालेला असेल तो विकावयास येत असे. ह्या जत्रेंत येणाऱ्या कोणत्याही मालावर पहिल्या वर्षी जकात वगैरे कांहीं एक न घेण्याचा ठराव आणि माफीपत्र राण्याचे सहीशिकव्यानिशीं प्रसिद्ध करण्यांत आलें. ह्याप्रमाणेंच आणखी ज्या कांहीं सुधारणा इष्ट व आवश्यक वाटल्या त्या करण्यास राण्यानें इंग्रजी वकिलाच्या मसलतीनें हयगय व अनमान करूं नये. आणि पुढें पुढें, वकिलाची कोणतीही सूचना झाली कीं, त्याप्रमाणें ती लागलीच अमलांत येऊं लागली. लोकांनींच स्वतः आपल्यावर फौजदारी अधिकारी निवडून घेण्याची एक नवीन रीति इंग्रजी वकिलानें राण्याला सुचविली व ती त्यानेंही ताबडतोब कबूल केली. त्याचप्रमाणें, त्या फौजदारी अधिकाऱ्याला, आपला न्यायाचा अभिप्राय देणारे सभासद (असेसर) निवडून देण्याचाही नवीन हक्क लोकांस देण्यांत आला. आणि येणेंकरून, राण्याच्या प्रजेला जितकें स्वातंत्र्य देववलें तितकें देण्यास बिलकुल हयगय झाली नाहीं. राण्यानें दिलेल्या ह्या स्वातंत्र्याचा रयतेनें नीट रीतीनें उपभोग घ्यावा व त्यांस कोणत्याही प्रकारें कोणीं हरकत करूं नये ह्मणून, राण्याकडून त्या संबंधाच्या बंदोबस्ताची आणखी विशेष व्यवस्था करण्यांत आली. लोक ह्या स्वतंत्रतेप्रमाणें चालावे ह्मणून त्यांजवर देखरेख करणारा एक दरबाराचा थोर अधिकारी नेमण्यांत आला. सारांश, लोकांना स्वतः आपला स्वतंत्रपणा समजूं लागण्याविषयींच्या जेवढ्या योजना करणें आवश्यक होत्या तेवढ्या योजना राण्यानें आपल्या दोस्त इंग्रजी वकिलाच्या सूचनेप्रमाणें करण्यास बिलकुल हयगय केली नाहीं. सन १८२२ सालीं भिलवाडा येथें ३,००० घरांची वस्ती झाली. ही वस्ती बहुतकरून व्यापारी, सावकार व कारागीर या लोकांचीच होती. लोकांची वस्ती जशी वाढत चालली तशी त्या शहराच्या मध्यभागीं

एक स्वतंत्र नवी पेंठच बांधून, त्या बेंठेंतील घरे व दुकाने बेताचीं भाडीं घेऊन लोकांस रहायला व आपला उद्योगधंदा चालवायला देण्याची व्यवस्था केली; आणि कित्येक घरे तर, तीं ज्या जमिनींवर बांधलीं होतीं त्या जमिनींचे परागंदा झालेले मालक परत भिलवाड्यास राहण्यासाठीं आल्यावर व त्यांनीं त्या इमारतींची किंमत दिल्यानंतर त्यांस तशींच देण्यांत आली. आतां, ही गोष्ट जशी खरी आहे की, सुखाचे पोटांत दुःखाचें मिश्रण असावयाचेंच, त्याचप्रमाणें, येथपर्यंत जी मेवाडची स्थिति सांगितली तींत काहीं तरी अस्वस्थतेचा व असमाधानाचाही प्रकार होताच. व त्यामुळे, सर्वांनाच एकसारखें सुख व समाधान मेवाडांत मिळत होतें असें ह्मणतां येणार नाही. भिलवाडा शहराची दिवसेंदिवस भरभराट होत चालली हें पाहून इतर ठिकाणच्या लोकांस त्याबद्दल ईर्ष्या वाटून, त्यांनीं आपलीं शहरे व गांवें त्यासारखीं किंवा त्यापेक्षांही जास्त योग्यतेला आणण्याच्या प्रयत्नास लागणें शहाणपणाचें झालें असतें. परंतु तसा प्रकार न घडतां, इतर ठिकाणच्या लोकांस भिलवाड्याचे संबंधानें मत्सर उत्पन्न होऊन, त्याला कमीपणा येईल अशा प्रकारचे उद्योग त्यांनीं आरंभिले. भिलवाड्याची दिवसेंदिवस जास्त जास्त भरभराट होण्याला मुख्य कारण, जे परदेशीय व्यापारी तेथें येऊन राहिले होते व सर्व व्यापार त्यांनींच आपले ताब्यांत ठेविला होता, त्यांचेविषयीं लोकांचे मनांत विशेष मत्सर उत्पन्न झाला. त्यांना कोणीकडून तरी खालीं आणावें असे राण्याचे दरबारांतही यत्न चालले. पुढें ह्या-विषयीं भवतिनभवति होऊन असें ठरलें कीं, जसलमीर, सुरत, काशी किंवा दिल्ली येथून जे व्यापारी मेवाडांत येतील त्यांपासून जी जकात किंवा दस्तुरी घ्यावयाची ती भिलवाड्याच्या रहिवाशी व्यापाऱ्यांपेक्षां कमी घेत जावी. हा ठराव सर्वच दरबारी लोकांना पसंत पडला, व त्यांनीं भिलवाड्याच्या लोकांची एक वेगळीच जात मानण्याचें ठरविलें. आणि येणेंप्रमाणें, भिलवाड्याच्या लोकांपासून इतर ठिकाणच्या लोकांनीं आपल्याला अगदीं भिन्न मानण्याची वहिवाट पडली. ही वहिवाट पुढें इतकी कायम होत चालली कीं, ती मोडून भिलवाड्याच्या लोकांचें व इतर लोकांचें ऐक्य होण्याची आशाच नाहीशी झाली. भिलवाड्यांत जे व्यापारी होते त्यांजमध्यें दोन धर्मपंथ होते. काहीं वैष्णवपंथी होते व काहीं जैनधर्मी होते. त्या प्रत्येक पंथाचा एक मुख्य ह्मणून असे; व शिवाय त्यांच्यांतील वाद, तक्रारी वगैरेचे निकाल करण्यासाठीं त्यांचे त्यांचे पंच असत. ते भिलवाड्यांत सर्व सामाजिक व्यवस्था नि-नबोभाट ठेवीत. हे पंच शहाणे व समंजस असून, युक्तिवादनें आपल्या शहरांतील तंटेबखेडे मोडीत. असें जरी होतें तरी, त्यांचे धर्मसंबंधी वाद मोठे प्रबळ होते, व ते वाद आपसांत कधींच मिटले नाहीत. प्रत्येक पंथाचें लोकांस आपला पंथ श्रेष्ठ असा

घटून, त्या अभिमानंकरून ते अतिशय कडाक्याने भांडत; व ते वाद राण्याचे दर-  
बारापर्यंत देखील जाऊन पोचत. तेथे तरी त्यांच्या तंट्यांचा व्हावा तसा निकाल  
होत असे असेही नाही. कोठेही गेलें तरी धर्मपंथसंबंधाचा वाद निकालसि लागून  
उभय पक्षांचें समाधान होईल असा संभव नसतोच; व त्याचप्रमाणें भिलवाड्याच्या  
उभयपंथी व्यापाऱ्यांच्या तंट्यांचा उभयपक्षांस मान्य होईल असा निकाल कधींच मि-  
ळाला नाही. भिलवाड्याच्या व्यापाऱ्यांची इतर गोष्टींतील एकजूट, त्यांचें ऐकमत्य,  
वगैरे अनुकरणीय आणि प्रशंसा करण्यासारखी होती. परंतु त्यांचा हा आपसांतील  
धर्मपंथसंबंधी वाद त्यांच्या वरील गुणांना मोठा धक्का बसविण्यासारखा होता. व ते-  
णेंकरून त्यांच्या ऐक्यांत अनेक प्रकारचीं कुलंगडीं उत्पन्न करण्यास दरबाराच्या विघ्न-  
संतोषी लोकांना बरीच चांगली संधि मिळण्याचा संभव होता. पुढें मग युक्तियुक्तीनें  
त्यांच्यामधील धर्मसंबंधी वाद मिटविण्यांत आले. व त्याकरितां एके वेळेस तर त्यांना  
असेही सांगावें लागलें कीं, 'तुम्ही जर समजुतीच्या रस्त्यानें न चालतां हा आपसां-  
तील धर्मसंबंधी कलह असाच चालवाल तर तुम्हाला एकदम भिलवाड्यांतून हुसकून  
देण्यांत येईल.' परंतु हा अखेरचा प्रसंग त्यांनीं येऊं दिला नाही. तसा प्रसंग आला  
असता तर त्यांत कोणत्याच पक्षाचें हित झालें नसतें, हें ते पक्कें समजून होते. असो.  
कसेही करून त्यांचा आपसांतील धर्मपंथसंबंधी वाद राण्याकडून मिटविण्यांत आला  
खरा; परंतु ह्या वादामुळें, आणि ते वाद दरबारापर्यंत गेल्यामुळें, हा मोठा तोटा  
झाला कीं, भिलवाडा हें मध्यहिंदुस्थानांत जी मोठी व्यापाराची पेंठ होण्याची आशा  
होती, ती मात्र व्यर्थ झाली. तरी पुढें तीन वर्षांनीं ह्याणजे १८२५ सालीं, भिलवा-  
ड्याला बरेंच चांगलें रूप येऊन तें चांगल्या प्रतीचें व्यापाराचें आणि कलाकौशल्य  
व उदीमधंद्याचें नांव घेण्यासारखें शहर बनलें.

येणेंप्रमाणें, मेवाडदेशाला चांगलें नांवारूपास आणण्यासाठीं एकदम जे तीन  
उपाय चालविण्यांत आले, त्यांतील उद्योगधंद्यांच्या संबधानें कशी काय व्यवस्था क-  
रण्यांत आली ती येथपर्यंत सांगितली. आतां राजकीय व्यवस्था कशी काय करण्यांत  
आली ती सांगणें आहे. ती व्यवस्था करणें फारच कठिण होतें. मेवाडदेशांत-  
ल्या शेतकरी आणि व्यापारी लोकांस फक्त राजरक्षण आणि उत्तेजन यांचीच काय  
ती जरूर होती. व ती जरूर इंग्रजांनीं होईल तितकी भागविली. जकाती, कर,  
वगैरे कमी करून ज्यांना उत्तेजन द्यावयाचें होतें तें इंग्रजांनीं राण्याला शिफारशी  
करून होईल तितकें देविलें. व देशांत उद्योगधंदे, व्यापार, शेतीभाती, सुरळीत-  
पणें आणि सुयंत्र चालतील अशी तजवीज करण्यांत आली. अशी तजवीज करणें ह्याटलें  
ह्याणजे राज्यरक्षणासही उत्तम व फायदेशीर होतें. परंतु तिचा संबंध राज्यरक्षणाकडे



न दाखवितां, हें काम ह्मणजे, देशांतील उद्योगधंदेवाल्यांवर मेहेरबाजीखातरच, करण्यांत येत आहे, असें बाह्यतः दाखविलें. ही गोष्ट इतर लोकांविषयीं झाली. पण देशांतलें मांडलिक, ठाकूर, सरदार आणि उमराव यांची सुव्यवस्था करणें ह्मणजे कांहीं त्यांजवर मेहेरबानी करण्याचा भाग नव्हताच. ते प्रत्यक्ष राज्यरक्षणाचीं द्वारे आणि साधनेंच होते. त्यांनीं उदेपुरच्या राज्यरक्षणासाठीं आजपर्यंत जे यत्न केले व ज्या नुकसानी सोसल्या त्यांचा मोबदला त्यांस काय मिळाला होता ? उदेपुरच्या गादीचें पूर्ण हित इच्छिणारे कोटारियोच्या ठाकुरासारखे, कीं ज्यांना उदेपुरच्या गादीकरितां सर्व कांहीं करण्याची उमेद होती, कांहीं न करण्यासारखें असें त्याचे मतानें कांहींच नव्हतें, अशा राजनिष्ठ लोकांची कांहीं तरी सुव्यवस्था लावून देणें हें एक मुख्य व आवश्यक काम होतें. आतां देवगड, साळुंब्रा किंवा बेदनूर येथील ठाकुरांनीं आपल्या राण्याच्या पडत्या काळांत त्याचे राज्याची विशेष पर्वा न करितां आपल्या आपल्या प्रांताचें रक्षण आणि जिदगीचा बचाव, परकीयांपासून मदत मिळवून किंवा दुसरीं कांहीं कुलंगडी व घालमेच्या करून अथवा स्वतः कांहीं पराक्रम गाजवून, केला. त्यामुळे, त्यांचें पूर्ववत् राण्याला साहाय्य मिळून त्यांनीं उदेपूरच्या गादीविषयीं अभिमानी व्हावें ह्मणून त्यांशीं बोलणें करावयाचें झटलें तर ते सांगतील त्याप्रमाणें त्यांचें ह्मणणें कबूल करणें राण्याला भाग होतें. गेल्या पन्नास वर्षांत राण्याचे हिशेब वगैरे कांहीं झाले नसून जमाखर्चाचा तालेबंद नव्हता व त्या संबंधानें त्यांच्याही देण्याघेण्याचे बाबतींत कांहीं धोंटाळे राहिले होते. हें कांहीं जरी होतें तरी, त्या सर्वांचें पूर्ववत् ऐक्य होणें आवश्यक होतें. कारण ही सर्व मंडळी ह्मणजे मेवाडच्या राज्याचे मुख्याधारस्तंभ होते. हे स्तंभ मध्यंतरीं बेबंदशाही झाल्यामुळे ढळमळीत झाले होते; परंतु त्यांस पुनः स्थिर व मजबूत करण्यास आपले नवीन दोस्त इंग्रज लोक फार उपयोगी पडतील अशी राण्याला पूर्ण खात्री होती. आणि तशी सर्वांची एकवाक्यता होण्यांत सर्वांचाच नफा होता. राण्याला जसें इंग्रजांकडून सर्व प्रकारचें रक्षण मिळालें होतें तसेंच तें त्याचेबरोबर त्याचे इतर सरदारांस व उमरावांसही मिळण्याची पंचाईत नव्हतीच. सर्व सरदार आणि ठाकूर ह्यांचीं ह्मणणीं काय आहेत तीं ऐकून घेऊन त्या सर्वांचें समाधान करून त्यांची व राण्याची एकवाक्यता करण्याचें काम मोठें कठिण होतें. आपला अमुक प्रांत किंवा अमुक हक्क न गमावतां उलट त्यामध्ये जास्त भर पडावी हा ज्याचा त्याचा हेतु असणें स्वाभाविकच होतें. राण्याला वाटावें, अमुक प्रांत आपल्याकडे जास्त यावा; सरदारांना वाटावें, अमुक जहागीर किंवा नेमणूक आह्मांला जास्त मिळावी. असा ज्याचा त्याचा ज्यास्त भाग बळकावण्याचा उद्देश. तेव्हां, अशा स्थितींत त्या अभ्ययतांचें

सख्य व प्रेम जुळवून, राज्याला खंबीरपणा आणावयाचा होता. तसेंच, फार पूर्वीपासून चोंडावत आणि सुक्तावत या उभय पक्षांत असलेलें वैमनस्य मोडणें तर फारच कठिण होतें. गोव्याघांना निवेंर करून एका पात्रांतून त्यांस खाण्यापिण्यास लावण्याचें काम सोपें होतें; परंतु वरील दोन पक्षांमध्ये निवेंरता आणणें अतिशय कठिण होतें. आणि त्यांचें ऐक्य झालें ह्मणजे राण्याचें व एकंदर मेवाडदेशाचें कल्याण हटकून झालें असें समजण्यास जागा होती. परंतु तें व्हावें कसें ? त्या दोन्ही पक्षांचे अभिमान आणि आग्रह फार जोराचे होते. आणि, मेवाडची स्थिति पुनः सुधारावयाची नाहीं तर असा सर्वांचाच ग्रह झाला होता. सुक्तावत पक्षाचा मुख्य जोरावरसिंग ह्मणून होता; त्याणें तर असें उघड बोलून दाखवावें कीं, 'साक्षात् आकाशांतून परमेश्वर जरी खालीं उतरला तरी आतां मेवाडदेशाला पूर्ववैभव येणें नाहीं.' तेव्हां अशा निराश झालेल्या व आग्रही पक्षांचा समेट व्हावा कसा, ही मोठी पंचाईत होती.

अशा स्थितींत सर्वांचें ऐक्य होण्यासाठीं अगोदर काय काय तजविजी कराव्या लागल्या हें खुलासेवार सांगणें ह्मणजे बऱ्याच विस्ताराचें काम आहे. अनेक वेळीं अनेक सभा भरल्या आणि त्या पुनः तहकूब झाल्या. असा प्रकार झाल्यामुळे, परस्पर विरुद्ध पक्षांतील एकमेकांविषयींचा भेदभाव व द्वेष कायम राहूं लागला. ता० २७ एप्रिल रोजीं भरलेल्या सभेंत इंग्रजांबरोबर झालेला तह वाचून दाखविण्यांत आला; व त्यामुळे त्यांचें व आपलें नातें आतां कोणत्या प्रकारचें झालें आहे तेंही सांगण्यांत आलें. नंतर ती सभा तहकूब करून एक लेख तयार करण्यांत आला. त्यामध्ये मुख्य राण्याचा व त्याचे सरदार, अमीर, वगैरेंचे अधिकार व त्यांचीं परस्पर कर्तव्य कोणतीं यांचें खुलासेवार विवेचन करून, तो लेख वाचून दाखविण्यासाठीं सर्व सरदार वगैरेंची सभा भरविण्याचें व त्या लेखावर त्या सर्व सरदार वगैरेंची संमती घेण्याचें ठरलें. ता० १ मे ह्या दिवशीं ही सभा भरण्याचें ठरलें होतें, व त्याप्रमाणें ती भरली. सर्व सरदार जमले व वर लिहिलेला लेख त्यांस वाचून दाखविण्यांत आला. त्याचीं अकरा कलमें होती. त्या प्रत्येक कलमाबद्दलचा त्या सभेमध्ये वाद-विवादपूर्वक शांततेनें विचार झाला. तरी त्यांत निरर्थक वाद व भलभलते आक्षेप निघून, पुढें, त्या मंडळींतील प्रमुख वक्ता देवगडचा गोकुळदास याचे सूचनेवरून, त्या दिवशींची सभा तशीच तहकूब करण्यांत आली. त्यांचा असा विचार ठरला कीं, 'गोकुळदास याचे घरीं खाजगी रीतीनें मंडळीनें जमून जे आक्षेप निघाले आहेत त्यांचा विचार करावा आणि दुसऱ्यानंदा ही सभा भरावी'. ह्या प्रमाणें जें काम ताबडतोब उरकून जावयाचें त्यास विनाकारण विलंब लागल्यामुळे, ह्या कृत्यास जास्त जास्त हरकती व लोकांच्या असमंजसि येण्याचा संभव दिसूं लागला. वरील लेखांतील

दुसरें आणि तिसरें कलम तर त्या लोकांना फारच विचाराचें असें वाटूं लागलें, व त्यावर अनेकांचे अनेक तर्कवितर्क निघूं लागले. ते त्यांचे सर्व तर्कवितर्क नाहींसे करणें मोठ्या महत्वाचें काम होतें. ता० ४ मे रोजीं दुपारीं राजदरबारचा थोरला दिवाणखाना पुनः सर्व सरदार वगैरे लोकांनीं गच्च भरून मोठी थोरली सभा जमली. त्या सभेमध्ये राणा, त्याचे मुलगे आणि त्याचे मंत्री हे आपापल्या जाग्यांवरून बसले होते. नंतर पुनः त्या लेखांतलीं सर्व कलमें वाचून दाखविण्यांत आलीं व त्यांवर पुनः वादविवाद सुरू होऊन त्याबद्दलचा बराच खल झाला; आणि, असा खल होण्यांतच मध्यरात्र झाली. तरी कोणी सभा तहकूब करण्याविषयी बोलेली. तेव्हां गोकुळदास याणें, 'रात्र फार झाली, सभा तहकूब करावी' ह्मणून प्रश्न काढला. हें त्याचें ह्मणणें, राण्याचा दिल्ली येथील मुखत्यार वकील येईपर्यंत एकसारखें चाललें होतें, परंतु तो येऊन पोंचल्याबरोबर गोकुळदासाचे ह्मणण्यास कोणीच कबूल होईना. तेव्हां राण्यानें गोकुळदासाला कळविलें कीं, 'तुझाला पाहिजे तर सभेंतून उठून जा, आणि आपण कसे राजभक्त आहोंत हें ह्या सर्व जमलेल्या मंडळीलां दाखवा !' असें राण्याचें बोलणें ऐकून गोकुळदासाचें तोंड बंद झालें. नंतर शेवटीं, बैगूच्या ठाकुरानें त्या तयार केलेल्या लेखावर आपल्या संमतीची पहिल्यानें सही केली. असें करण्यांत त्याला आपला कार्यभाग साधावयाचा होता. त्यानें सही केलेली बघून त्यांचे मागून अमाईत व देवगड येथील ठाकुरांनींही सद्दया केल्या. आणि याचप्रमाणें, त्यांचे सद्धानंतर बाकीच्यांनींही आपल्या सद्दया केल्या. इतकेंच नव्हे; तर त्यांनीं ज्या आपल्या आतस्वकीयांस त्या दिवशीं आजारीपणामुळे वगैरे सभेस येववळें नाहीं त्यांचे आपण मुखत्यार ह्मणून त्यांच्याही सद्दया केल्या. येणेंप्रमाणें मुख्य सोळा सरदारांच्या व त्यांचे आतस्वकीयांच्या पहिल्यानें सद्दया झाल्यावर त्यांच्या खालचें दुसऱ्या वर्गातील जे शूर सरदार होते त्यांनींही आपल्या व आपल्यावर अवलंबून असलेल्या, परंतु त्या वेळीं तेथें गैरहजर असलेल्या अशा दुसऱ्या सरदारांच्याही, त्यांचे मुखत्यार ह्मणून, एका-मागून एक सद्दया करून, ते आपआपल्या जागीं बसले. आणि ह्याप्रमाणें हा सर्व स-मारंभ आटोपण्यास दुसऱ्या दिवशींची पहांट झाली ! ह्मणजे ता० ४ मे रोजीं दुपारीं १२ वाजतां जी ही सभा भरली ती ता० ५ मे रोजीं सकाळीं ३ वाजतां उठली ! ह्याप्रमाणें एकसारखें १५ तास सभेचें काम चाललें होतें. सर्व सद्दांचे शेवटीं, ज्याचेविषयी विशेष काळजी आणि संशय होता त्या सुंक्तावताचे ठाकुरानें आपली सही केली होती. पंधरा तास काम चालून सरदार लोकांना बराच कंटाळा आल्यासारखा झाला होता. व त्यांची त्यामुळे फार गैरसोयही झाली. परंतु त्या सर्वांनीं इतकी कळ सोसल्याप्रमाणें एकदांचा इष्ट हेतु सिद्धीस गेला, हें त्या चेंगट सभेपसून सुफल-



च मिळाले व तोच मोठा फायदा होता. ह्या सभेच्या वेळीं राण्यानें जो धीर आणि नेट दाखविला त्यावरून, त्याचे मनांतही आपल्या राज्यांतील दुफळी मोडून सर्वांची एकवाक्यता व्हावी व आपल्या राज्यकारभारास सुरळीतपणा यावा असें फारि होतें, हें उघड दिसतें.

येणेंप्रमाणें, मेवाडच्या राज्यांत असलेलीं दुही व द्वैत हीं मोडून टाकण्याचे हे प्राथमिक उपाय झाले. आतां, हा जो सर्वांच्या एकविचाराचा तह झाला त्या तहां-

१. राण्यानें जो हा तह ठरविला तो पुढें लिहिल्याप्रमाणें कलमवार आहे. लांतील कलमांचा भावार्थ अगदीं उघड उघड असल्यामुळे, त्याचे विषयीं कोणी संशय घेऊन वाद करील अशा प्रकारच्या आलीकडील कायदेकानू करणाऱ्या मंडळीचे धोरणाचा तो गूढार्थानें लिहिलेला नाही. व ह्यासाठीं, खानबदल कोणाची भलतीसलती समजूत होण्याचा किंवा तशी समजूत करण्याचा मुळींच संभव नाहीः—

“सिद्ध श्री महाराणाधिराज, महाराणा भीमसिंग यांजकडून,—माझे राज्यांतील सर्व सरदार, माझा “बंधुवर्ग व आग्रह, राजे, पाटील, झाला, चव्हाण, चोंडावत, पंवार, सारंगदेवत, सुकावत, राठोड “आणि राणावत वगैरे यांस.—

“गेल्या संवत् १८२२ (इ० स० १७७६) पासून, झणजे, श्री डेरसिंगजी हे राज्याखंड “होते तेव्हांपासून, मेवाडदेशांत अस्वस्थ उत्पन्न झालें आहे. जुन्या वहिवाटी आणि कारभार “सर्व मोडले जाऊन, भलत्यांनींच भलत्यांचे मुलूख, जमिनी वगैरे बळकाविल्या. यासाठीं आज, “वैशाख वद्य १४, संवत् १८७४ (इ० स० १८१८) रोजीं आझी आपल्या सर्व सरदार, मान- “करी व मांडलिक ठाकूर वगैरेंची सभा भरवून, खांता आपापलीं कर्तव्ये सन्मार्गानें करण्यासाठीं “नवीन रीतीचा व तऱ्हेचा एक ठराव जाहीर करतोः—

“१.—राण्याच्या मालकीच्या ज्या जमिनी व जे मुलूख वरील अस्वस्थतेच्या वेळेपासून ज्या “कोणाकडे गेले असतील, अथवा एका सरदाराच्या किंवा ठाकुराच्या जमिनी वगैरे ज्या दुसऱ्या “कोणा सरदाराकडे किंवा ठाकुराकडे गेल्या असतील त्या सर्व ज्याच्या खास परत करण्यांत याव्या.

“२.—वरील अस्वस्थतेच्या काळापासून रेंववाली, भूम व लेंगत हे जे कर बसविण्यांत आले “आहेत ते ह्यापुढें उठविण्यांत आले आहेत.

“३.—धेन आणि बिस्व हे फक्त राण्याचे हक्क, ते उठविण्यांत आले आहेत.

“४.—कोणत्याही सरदारांनीं किंवा ठाकुरांनीं आपल्या आपल्या हद्दींत जुलूम, जबरदस्ती व “चोऱ्या किंवा लुटालूट करूं नये किंवा करूं देऊं नये. खांती आपल्या हद्दींत ठग, बाटमारे, “लुटारू, (जसे—मोगी, बावडी व थोडी वगैरे) यांस राहूं देऊं नये. परंतु जे आपला तो धंदा सो- “डून निरुपद्रवीपणानें देशांतील इतर उद्योग वगैरे करून राहतील खांस राहण्यास परवानगी

१. मेवाडांत पहिल्यानें जें बंड व अस्वस्थता झाली ती याच राण्याचे कारकीर्दीत झाली.

२. हे कर अनुक्रमेण लोकसंरक्षण, जमीनहक्क व कर्जे यांच्या संबंधानें बसविले होते.

३. ह्या दोन्ही रहदारीच्या जकाती होत्या.

तील प्रत्येक कलमाप्रमाणे ज्या गोष्टी अमलांत यावयाच्या त्या अर्थात एकदम काहीं अमलांत येण्याचा संभव नव्हता. हळू हळू त्या सर्व गोष्टी अमलांत यावयाच्या होत्या.

“यावी. आणि त्यांतून जर कोणी लोक पुनः आपला पूर्वीचा लोकांना नागविण्याचा किंवा लोकांचे “शांतिस्वास्थ्य विघडविण्याचा धंदा चालू करतील तर त्यांचे डोकें डुडवावे व त्यांनी लुटीमध्ये “मिळविलेला पैसा किंवा इतर वस्तु त्यांजकडून घेऊन ज्याच्या मुलखांत त्या लुटी वगैरे झाल्या “असतील त्यांनी जप्त कराव्या.

“५.-देशांतले किंवा परदेशांतले उदमी, व्यापारी, काफले, वंजारी आणि इतर जे कोणी आपल्या मुलखांत येतील किंवा आपल्या मुलखांतून फिरतील त्यांचे रक्षण करावे. त्यांस कोणत्याही प्रकारचा उपद्रव होऊ न पावे अशी व्यवस्था ठेवावी. हा नियम जे कोणी पाळणार नाहीत व “व्यापारी उदमी यांस जे उपद्रव देतील, त्यांची सर्वे जिंदगी जप्त करून सरकारच्या खजिन्याकडे “दंडादाखल जमा करण्यांत येईल.

“६.-जसा हुकूम होईल त्याप्रमाणे, मेवाडांत किंवा मेवाडच्या बाहेर, सरदार वगैरेंनी “आपआपल्या नौकऱ्या केल्या पाहिजेत, सरदार व ठाकूर यांचे चार भाग करून, प्रत्येक “भागानें तीन तीन महिने दरबारच्या नौकरीस हजर असले पाहिजे. प्रत्येक भागाची “तीन महिने नौकरी झाली झणजे त्या भागांतील सर्व सरदारांस नऊ महिनेपर्यंत आपआपल्या “मुलखांत जाण्याची परवानगी मिळेल. मात्र, वर्षांतून दसऱ्यासाठी सर्व लोकांनी आपआपल्या “इतमामांसह उदेपुरास एकत्र जमले पाहिजे. दसऱ्याचे पूर्वी १० दिवस आणि दसऱ्यानंतर २० “दिवस असा एक महिना, त्यांनी आपल्या नौकरीशिवाय उदेपूर राजधानीमध्ये घालविला पाहिजे. “नंतर मग त्यांस आपल्या मुलखांत जाण्याची परवानगी मिळेल. जरूरीच्या प्रसंगी किंवा दु- “सऱ्या कोणत्याही वेळी, दरबाराला वाटल्यास, वाटेला त्यांस बोलवणे होईल व त्या बोलवण्याप्रमाणे “सर्वांनी आपआपल्या नौकरीवर हजर झाले पाहिजे.

“७.-प्रत्येक पद्दत यानें दरबाराकडून स्वतंत्र पद्दत घेत जावा. व त्याने स्वतंत्रपणे दरबारची “नौकरी करावी. त्याचा योरल्या पद्दतदर्शी काहीं संबंध राहावयाचा नाही व त्याने त्याच्या हाताखाली “झणून नौकरी करावयाची नाही. सर्व सरदारांचे पोटांत दुसरे जे कोणी मदतगार असतील “ते, त्यांचे जवळ असलेल्या पद्दतदर्शी लगटून किंवा अवलंबून असले पाहिजेत.

१. उठें, बैल किंवा गाव्या घेऊन जमावानें व्यापाराच्या खेपा करीत हिंडणारे लोक.

२. बैलांचे तांडे घेऊन धान्य, मीठ, यांचे व्यापार करीत हिंडणारे लोक.

३. दसऱ्याचे दिवशी सर्व सरदार वगैरेंची राणा स्वतः हजिरी घेतो, आणि नंतर त्यांचे सन्मानार्थ पोषाख बांटून त्यांना पदव्या वगैरेही देतो, असा संप्रदाय आहे.

४. हें सातवें कलम विशेष महत्वाचें होतें. सरदार किंवा ठाकूर यांचे हाताखालील लोक आपआपल्या वरिष्ठांशी मात्र मोठ्या आज्ञाधारकपणानें वागत झणजे झालें. त्यांना राण्याचा किंवा त्याचे गादीचा कोणत्याही प्रकारें अभिमान नसे व ते त्याविषयी सन्मानबुद्धिही बाळगीत नसत. यासाठी राण्याने या कलमानें त्या सर्वांचा प्रत्यक्ष राजगौदीशी निकट संबंध आपणून ठेविला.

एकदरीमध्यें, शालेल्या तहांतलीं कलमें बऱ्याच. महत्वाचीं होती. व त्याप्रमाणें सर्व गोष्टी, हळू हळू तरी पण, अमलांत येण्याची आवश्यकता होती. त्या गोष्टी अमलांत येण्यास पुढें कित्येक महिने लागले; पण, त्यांत कांहीं आश्चर्य करण्यासारखें नव्हतें. आश्चर्य जें वाटावयाचें तें हें कीं, ह्या राजाप्रजेच्या तहांतल्या कलमांप्रमाणें ज्या गोष्टी अमलांत आल्या त्या, 'यद्यपि उशीरानें, अमलांत आल्या तथापि, त्यांचेसाठीं राण्याला आपल्या शक्तीचा किंवा शस्त्रास्त्राचा एकदांही उपयोग करावा लागला नाहीं. उदेपूर व उदेपूरच्या आसपास ५० कोशपर्यंत, लवकर किंवा उशीरां, राण्याचा ठराव तहांतल्या कलमांप्रमाणें अमलांत येण्यास कोणत्याही प्रकारची अडचण अथवा तक्रार आडवी आली नाहीं. पहिल्यानें वाटलें होतें कीं, हा तह सर्व सरदारांच्या सद्द्या वगैरे झोजन दसरीं दाखल झाला आहे खरा; परंतु त्याची अंमलबजावणी कशी काय होते कोण जाणे. कदाचित् त्या अंमलबजावणीसाठीं इंग्रजांच्या सोजरांचाही उपयोग करावा लागेल असा अजमास होता. परंतु तशा प्रकारचा कांहींच प्रसंग न पडतां, वर लिहिल्याप्रमाणें, हळू हळू सर्व मेवाडदेशांतल्या सर्व सरदारांनीं आणि लोकांनीं, तहांत ठरलेल्या कलमांप्रमाणें आपलें वर्तन राखण्यास अनमान केलें नाहीं. सरदारांची किंवा लोकांची ह्या तहामुलें कोणत्याही प्रकारची गैरसोय नव्हतीच. अशा प्रकारच्या तहाची कल्पना अर्थात् इंग्रजी वकिलाची असून, वकिलाचे मनांत सर्व मेवाडदेशामध्यें एकचित्तता व एकवाक्यता असावी. झणजे, इंग्रजांच्या राज्याची तीच बळकटी होय. आणि ही बळकटी आणण्यासाठीं त्यांना जें जें

“ ८.—महाराण्याकडून प्रत्येक सरदाराचा व ठाकुराचा त्याचे योग्यतेप्रमाणें सवें प्रकारचा मान-सन्मान राखला जाईल.

“ ९.—रयतेवर कोणत्याही प्रकारचा जुलूम जबरदस्ती होणार नाहीं. त्यांचेवर नवीन प्रका-रचे कर वगैरे लादण्यांत येणार नाहींत व त्यांकडून वाटतील तसे दंडही घेण्यांत येणार नाहींत.

“ १०.—ठाकुर अजितसिंग याणें इंग्रजांबरोबर जे ठराव केले आहेत व जे आझी कबूल केले आहेत ते सर्वांनीं कबूल व मान्य केले पाहिजेत.

“ ११.—ह्याप्रमाणें वर्तन ठेवण्यांत जर कोणाची चूक होईल अथवा कोणी अनमान व हयगय करील तर त्यास आझी शिक्षा करूं. मग त्याबद्दलचा बोल आझांकडे राहणार नाहीं. हे सर्व नियम जो कोणी मोडील त्यास राजशासनाशिवाय एकलिंगाची व खुद्द महाराण्याची शपथ आहे.”

येणेंप्रमाणें बरील तहाचा लेख आहे, व त्याचे खालीं तो सर्वांना संमत झाल्याबद्दलच्या मेवाडदेशांतलीं सर्व वर्गांच्या व प्रतीच्या एकंदर सरदारांच्या व ठाकुरांच्या सद्द्या आहेत. त्या सर्व येथें देण्याचें कांहीं कारण नाहीं.

१. ह्या कलमाचा संबंध राण्याचा इंग्रजांबरोबर जो तह झाला तो वकील अजितसिंग याचे मा-फतीनें झाला त्याकडे आहे.

करणे योग्य वाटले तें तें त्यांनीं राण्याला सूचना करून होईत तितकें केलें. यामुळे इंग्रजांविषयीं रजपूत लोकांचें मत फार चांगलें होत चाललें. इंग्रजांना आपलें वजन राजस्थानांत बसविण्यास त्यांचें बल काहीं कारण झालें नाहीं व तसें कारण व्हावयाचेंही नव्हतें, परंतु त्यांच्या वर लिहिल्या प्रकारच्या चांगल्या इच्छांनीं व तदनुरूप त्यांनीं दाखविलेल्या प्रत्यक्ष किंवा अप्रत्यक्ष वर्तनांनीं त्यांचें वजन सर्व राजस्थानांत वाढत चाललें. इंग्रजांच्या शिपायांचे बंदुकांतून निघालेल्या थोड्या गोळ्यांनीं शत्रूकडील लोक पटापट मरून पडावे, हा प्रकार बघून रजपुतांनीं आश्चर्य करून झणावें कीं, 'इंग्रजांच्या अन्नाचाच हा गुण आहे.' वस्तुतः झटलें असतां रज-

१. 'कंपनीसाहेबका निमकका जोरसे' हे शब्द प्रत्येक शिपायाचे तोंडीं बसलेले असत. जे काहीं यज्ञ मिळतें आणि जे काहीं आपल्याकडून पराक्रम होतात ते सर्व 'इंग्रजांचे अन्नाच्या जोरानें' होतात असा प्रत्येकाचा समज झाला होता. साचप्रमाणें कोटें काहीं अन्याय, जुलूम वगैरे होत असलेला दिसला झणजे लोकांनीं 'कंपनीकी द्वाही' असें झणून शपथ घालवी. व जशी देवाची, आप्पांशी, आईबापांची वगैरे शपथ घेतात किंवा वेववितात त्याप्रमाणें कंपनीची शपथ घेण्याचा परिपाठ पडला होता ! 'हा असा विलक्षण परिपाठ पडेल असें,' कर्नल टॉड झणतो, 'सन १८१२ मध्ये कोणाच्या स्वप्नीं सुझांनव्हतें !' टॉड साहेब आणखी असें सांगतो कीं, 'आमच्या लोकांपैकीं एक सभ्य एकुणीस वर्षांचा तरुण रजपूत गृहस्थ नरवरच्या रानांत लुटारु लोकांनीं लुटलेला माल वगैरे आणून लाजवर आपला धाक बसविण्यासाठीं पाठविला होता. हा तरुण गृहस्थ भला लंबाचवडा होता. त्याची उंची त्याच वर्षांत सहा फूट होती. त्याचे बरोबर दुसरे कोणी नव्हतें. त्याला रानामध्ये सुमारे ५० लुटारु लोकांची एक टोळी भेटली; आणि त्या टोळीनें त्याला घेऊन, त्याचा हत्ती मागितला. आणि, 'नाहींतर तुझी आमच्या हातून सुटका होणार नाहीं,' अशी त्यांनीं त्याला भीति घातली. त्यांचें तें दरडावणीचें भाषण ऐकून त्या तरुण गृहस्थानें लगेच आपली बंदुक त्याचेपुढें करून त्यांस कळविलें कीं, 'जोंपर्यंत ही कंपनी सरकारची बंदुक माझे हातीं आहे तोंपर्यंत तर मी तुझांस मोजणार नाहीं. तुमच्यांत सामर्थ्य असेल तर या पुढें.' झाप्रमाणें त्यानें मोठ्या आवेशानें त्यांस चापलें खरें; परंतु त्या बापट्या एकट्याचें त्या ५० दरोडखोरांपुढें काय चालणार होतें ? त्यांनीं लाजवर हट्टा करून त्याला हत्यारंचे भयंकर वार करून जखमी केलें ! तेव्हां तो मृतप्राय होऊन त्या रानांत पडला. पुढें मग त्यास कोणी डोळींत घालून उदपेरास असलेल्या इंग्रजी गोटांत आणिलें. त्याचे पाठीवर तर अशी एक आरपार जखम झाली होती कीं, त्या जखमेंतून त्याच्या आंतर्ज्यांच्या क्रिया कशा काय चालतात त्या स्पष्ट दिसत होत्या ! त्याचप्रमाणें त्याचे बाहु आणि त्याचीं मणगटे तर त्या दुष्टांनीं इतकीं ठेंचलीं होती कीं, त्याला तीं इकडचीं तिकडे हालवितांही येत नव्हती ! इतक्या भयंकर स्थितींत जरी तो होता तरी त्याचें धैर्य, त्याचा दृढ निश्चय, आणि त्याची समाधानवृत्ति हीं काहीं विलक्षण होती. त्याला जेव्हां आमच्या कप्तानानें झटलें कीं, 'इतके हाल तूं सोसून घेतलेस त्यापेक्षां तूं त्या लुटारुचें झणणें कबूल करून आपला जीव बचवावयाचा होतास;' तेव्हां तो तिरस्काराची मुद्रा करून झणाला, 'काय कप्ता-

पुत लोक शौर्यवीर्यांत कमी होते असें नाहींच. परंतु त्यांस इंग्रजांची सर्व प्रकारची सुव्यवस्था व बातबेत वधून, आपल्याला जें कांहीं यश मिळतें तें सर्व त्यांचे साहचर्य-योगानेंच मिळतें अशी त्यांची समजूत असे. सर्व लोकांत इंग्रजांचें वजन फार वाढलें होतें, व सर्वांना त्यांचेविषयी आदरप्रयुक्त भीति होती. सारांश, हें सर्व त्यांच्या वजन-दारीचें काम होतें. आणि, रजपूत लोकांत इंग्रजांचें इतकें वजन वाढण्याचें कारण तरी इतकेंच कीं, त्या वेळीं त्यांनीं आपल्या वर्तनांत अप्रामाणिकपणा, अपहारबुद्धि, परकीपणा आणि कपटभाव बिलकुल दाखविला नाहीं. त्यामुळे, दिवसेंदिवस त्यांचे चांगुलपणाची कीर्ति जास्त जास्त पसरत चालली, आणि, त्यामुळेच इंग्रजांचे राज्याचा पश्चिम दिशेकडे जो राज्यस्थापनयोग पुढें घडून आला त्याचा मूळ मजबूत प्राया घातला गेला, असें ह्मणण्यास हरकत नाहीं. इंग्रजांविषयीची सर्वत्र बढाई पुकारण्यास कोणी स्तुतिपाठक किंवा भाट यांची योजना केली नव्हती. तर, त्यांच्या त्या-वेळच्या सद्गर्तनाचा कीर्तिगंधच सर्वत्र पसरून त्याचा परिमल राजस्थानच्या दश-दिशा व्यापीत चालला होता. इंग्रजांच्या अमलांत रजपूत लोकांनीं 'सच्चा राज्य' असें एक सर्वसाधारण नांव देऊन, त्यांचेविषयी बोलवयाचें झालें ह्मणजे वरील नांवाचा उच्चार करून ते बोलत. इंग्रजांना तरी अशा उत्तम नांवापेक्ष आणखी कशाची आशा करावयास पाहिजे होती ?

एकंदर जुन्या राज्यकारभारांत नवी व्यवस्था करण्याचें मनांत आणिलें तेव्हां ती व्यवस्था एकदम होण्यास किती अडचणी व संकटें आलीं असतील हें सांगायला नकोच. नवीन कांहीं सुधारणा करावयाच्या ह्मणजे जुन्या लोकांमध्ये त्याबद्दल अस-माधान उत्पन्न व्हावयाचें व त्यांजकडून हरकती यावयाच्याच. मेवाडांतल्या जमिनींची मोजणीमापणी करावयाची होती. परंतु त्यामध्ये कितीएक वाद उत्पन्न झाले. अनेकांनीं आपले अनेक हक्क पुढें आणिले. कोणी ह्मणे, 'आमच्या अमुक अमुक जमिनी आमच्या वंशपरंपरेच्या मालकीच्या आहेत;' कोणी ह्मणे, 'अमुक अमुक का-माबद्दल आम्हाला त्या सरकारांतून मिळाल्या आहेत;' व कोणी तर आपले खुलासेवार लेखच काढून दाखवून भांडत बसत. सारांश, एकासारखे एक असे हक्क दाख-विण्यांत न येऊन, निरनिराळ्या रीतींनीं निरनिराळे लोक आपल्या मालक्या सांगत.

नसावे, मीं त्या दुष्मानांशीं न लढतां माझी ही बंदूक आणि मजजवळ होतें नव्हतें तें त्यांचे हवालीं केलें असतें ह्मणजे तुझीच माझा किती उपहास केला असता ?' पुढें त्या तरुण पुरुषाच्या जखमा बऱ्या होत चालल्या होत्या. परंतु त्याच्या मणगटांवरील किलेक शिरा फारच ठेंचल्यामुळे, त्या दुःखांतच त्याचा पुढें अंत झाला ! कंपनीच्या जवळ असा एकच मोठा व प्रामाणिक रजपूत नव्हता. तर, असे हजारां लोक आपल्या कंपनीच्या बंदुकीचा अभिमान बाळगून मृत्यूला न भि-णारे कंपुनीचे जपळ होते !



आणि त्यांतच राण्याकडून धरसोडमिरी चाले; कित्येकांचीं झणणीं राण्यानें कबूल करावीं; कित्येकांचीं झणणीं कानाआड टाकून आपल्याला जें करणें तें करावें; आणि कित्येकांच्या मालक्या मुळींच रद्द करून त्या सर्व सरकारी जमिनी आहेत असें प्रसिद्ध करावें. कोणी फारच गयाबया केली, किंवा कोणी आपला जबरदस्त पुरावा आणिला, अथवा कोणी फारच वागा करून राण्याला भीति उत्पन्न होण्यासारखी संतापानें दाद मागितली, झणजे त्यानें त्या सर्वांच्या झणण्यास आपली कबुली द्यावी. असा कांहीं प्रकार चालला होता. त्याबद्दलची शाश्वती अथवा नियमितपणा झणून कांहीं नव्हता. कित्येकांनीं राजभक्तीमुळे असें समाधान मानून घ्यावें कीं, 'आपला राजा पुनः आपल्या गादीवर येऊन आपलें राज्य कायम झालें हीच गोष्ट काय थोडी आहे! त्याचे आश्रयाखाली राहून आपला निर्वाह करावा आणि राजनिष्ठेनें रहावें झणजे झालें. आज आपल्याला जें संरक्षण मिळत आहे व जे आपण आपल्या घरीं सुखांत आहोंत हाच आपल्याला मोठा फायदा आहे. यापेक्षां जास्त आशा बाळगून सरकाराशीं वाद घालण्यांत कांहीं अर्थ नाही.' परंतु अशा पोक्त समजुतीचे लोक सर्वच होते असें नाही. आणि, अशा थोरपणाचे प्रौढ विचार जेथें सार्वत्रिक होतील तेथें मग कोणत्याही प्रकारची कमीजास्त सुधारणेची व्यवस्था करण्यास राजांना किंवा सरकाराला कठिणही पडणार नाही. पण अशी स्थिति असूं शकत नाही. जो तो आपल्या फायद्याकडे बघत असतो. मग त्यामध्ये दुसऱ्या कोणाला कांहींही अडचणी येवोत. सर्व समाजाचें ज्यामध्ये कल्याण, आणि सर्व समाजाची ज्यामध्ये व्यवस्था व सोय तेंच आपलें कल्याण आणि तीच आपली व्यवस्था व सोय, असें मानणारे उदारप्रकृतीचे लोक फारच थोडे असतात. राण्याशीं हे जमिनीसंबंधीं वाद भांडणारे रयत लोकांपेक्षां सरदार लोकच जास्त होते, व झणून त्यांच्या त्या भांडणास विशेष वजन आल्यासारखें झालें होतें. असें झालें तेव्हां इंग्रजी वकिलांनें कित्येक आठवडेपर्यंत एकेका सरदाराचे घरीं त्याची खाजगी रीतीनें भेट घेऊन त्याची समजूत घालण्याची मेहनत केली. ह्या भेटीमध्ये, ह्या वकिलाला निरनिराळ्या संस्थानिकाच्या व सरदाराच्या तब्यतीप्रमाणें धोरण ठेवून वागावें लागे. कोणाची शौर्यपराक्रमाचे संबंधानें स्तुति करून, 'तुमचे शौर्यपराक्रमानेंच मेवाडचें राज्य रक्षिलें गेलें', असें झणावें लागे; कोणाचे पूर्वजाच्या मर्दुमकीचे पोवाडे गावे लागत; व कोणाची वाजवीपेक्षां फाजील स्तुति करून, व जणूं काय 'सर्व सुव्यवस्था करणें तुमचेच हातीं आहे' असें सांगून, त्यांचे मनांत असलेलें वैषम्य घालवावें लागे. येणेंप्रमाणें, त्या वाद करणाऱ्या सरदार वगैरे लोकांशीं सलग्गीचें वर्तन ठेवून, शेवटीं त्या सर्वांमध्ये एकवाक्यता केली; व राण्याकडून ज्या गोष्टी होतील त्या आपल्या सर्वांच्या हिताच्या होतील

अशी त्यांची खानी केली. सारांश, धोराधीरानें, शांततेनें, आपसांतल्या आपसांत आणि कोणाचाही पक्ष न दाखवितां, वकिलानें, निष्पक्षपात वर्तणुकीनें इंग्रजांनीं जें हें मोठें यश मिळवलें होतें त्यास विशेष कायमपणा आणिला; व तेणेंकरून इंग्रजांविषयीं रजपूत लोकांमध्ये विशेष पूज्यबुद्धि उत्पन्न होत जाण्याला कारण झालें. लोकांना जेव्हां असें दिसलें कीं, ह्या नवीन व्यवस्थेंत कोणत्याही जातिवर्गाचे संबंधानें पक्षपात न होतां, एकंदर सर्वांच्याच हिताच्या ज्या गोष्टी त्या करण्यांत येत आहेत, तेव्हां हळूहळू सर्वांचीच राण्याला संमति मिळत चालली. लोकांनीं भराभर आपल्या जमिनीवरचे हक्क व दावे सोडून दिले. ह्यांमध्ये कित्येक जमिनी खरोखर ५०।५० वर्षेपर्यंत एकेकाचे वहिवाटीस होत्या. अशी स्थिति जेथें होती व जेथें व्यक्तीचे दृष्टीनें त्याचेवर आपत्ति येण्याचा संभव दिसत होता त्याजवर दया करून त्यांकडून त्याच्या जमिनीवरील वारसा व हक्क सोडून घेण्याविषयीं विशेष आग्रह धरिला नाहीं. येणेंकरून गरिबांवर दया केल्यासारखेंही झालें. ज्यांच्याकडे किल्ले व अशाच दुसऱ्या रूपानें जमिनी वगैरे होत्या त्या राण्याला आपल्या ताब्यांत घेण्यास बऱ्याच अडचणी आल्या. कित्येकांस राण्याला ते किल्ले व जमिनी घेतांना त्यांच्या नुकसानीबद्दल पैसे द्यावे लागले. कित्येक सरदारांस व ठाकुरांस त्यांच्या हद्दींत आयात किंवा निरगत मालावरच्या जकातीची माफी होती; व त्या माफीचा भोगवटा त्यांनीं सात सात पिढ्या घेतला होता. तेव्हां, ते सर्व राजकीय हक्क राण्याचे राण्याकडे येण्यास राण्याला त्या त्या सरदारांशीं व ठाकुरांशीं वेगवेगळ्या सवलती व सोयी काढून सर्व मेवाडदेशांत आपला एकसारखा व अप्रतिबंध अंमल चालू करण्यास बऱ्याच खटपटी कराव्या लागल्या. देवगडच्या ठाकुरास, गेल्या सात पिढ्या, वर सांगितल्या प्रकारच्या जकातीची माफी होती. दुसरा भाईंदरचा ठाकूर, याजकडे त्याचे इनामाशिवाय आणखी ४३ शहरें व गांवें वहिवाटीला होती. अमाईत, भदेश्वर, डबला, लाव्हा व इतर ठिकाणच्या ठाकुरांकडे राण्याचे मोठमोठे किल्ले होते व त्या सर्वांचा ते स्वतंत्रपणें आणि आपल्या पूर्ण मालकीनें भोगवटा घेत होते; व याशिवाय त्यांचे दुसरे कित्येक हक्क व दुसऱ्या अनेक बाबी यांचे संबंधानें त्यांना पुष्कळ प्रकारांनीं सोडवणूक, स्वातंत्र्य व माफी असे. तेव्हां, हा सर्व पूर्वीचा राण्याचा अनधिकारसंबंध नाहींसा करून तो खरा व साक्षात् अधिकारी अशा रीतीनें आपला अंमल करण्यास लागायला, त्याला, वर लिहिल्याप्रमाणें निरनिराळ्या अनेक व्यवस्था करण्यास सहा महिने लागले. तेव्हां एकदांची सर्व मिसळ नीट लावून, मेवाडचा अधिपति राणा हाच आहे, असें सर्वांना नीटपणें कळू लागलें.

वर लिहिल्याप्रमाणें राण्याला व्यवस्था करण्याचे संबंधानें ज्या लोकांकडून हरकती

आल्या व जीं संकटें उभीं राहिलीं त्यांत अर्शा येथील ठाकुराकडून वरील हरकत झाली. अर्शा येथील किल्ला व तो प्रांत अर्धशतकाचे पूर्वी उदेपूरच्या राण्याचे ताब्यांतच होता; परंतु तो राण्याकडून पुरावत सरदारांनीं बळकावला व पुरावतांपासून सुक्तावतांनीं हिसकून घेतला. आणि त्यांनीं राण्याला कायदेशीर मालकीच्या हक्काबद्दल १०,००० रुपये देऊन त्याबद्दलची आपल्या नांविं सनद करून घेतली. ह्याप्रमाणें सुक्तावतांकडे फुकटाफाकटी गेलेला अर्शाचा किल्ला व प्रांत त्यांजकडून परत घेण्याचें ठरून, त्याप्रमाणें सुक्तावतांचा प्रमुख जो भाईंदरचा ठाकूर त्याचा भाऊ फत्तेसिंग यास कळविण्यांत आले. कोणाचेही ताब्यांत असलेली अल्प वस्तु सुद्धां आपल्या हस्तगत करून घेण्यास बहुतेक संकटें व हरकती येतात. त्याप्रमाणें अर्शाचा किल्ला व प्रांत राण्याचे हातीं त्यानें मागितल्याबरोबर सहज रीतीनें आला नाहीं हें सांगणें नकोच. सुक्तावतांचा मुख्य जो भाईंदरचा ठाकूर याजपासून राण्यानें त्याजकडे असलेलीं ४३ शहरे व गांविं घेतलीं होती व त्यामुळें त्यांच्यामध्ये बरीच खलबल झाली होती. आणि त्यांतच राण्याकडून अर्शा प्रांत व किल्ला यांची फत्तेसिंगाकडे मागणी झाली. ह्यामुळें त्यांचेमध्ये बरेंच असमाधान उत्पन्न होऊन त्यांची मर्जी खपा झाली. परंतु करतात काय ? राण्यानें मागणी केल्याप्रमाणें त्याचे स्वाधीन त्याचा प्रांत करणें भागच होतें. अर्शा किल्ला व प्रांत राण्याचा राण्याला परत कतेवेळीं भाईंदरचा ठाकूर, झणजे सुक्तावतांचा प्रमुख, झणाला कीं, 'आतां काय राहिलें ? अर्शा किल्ला व प्रांत हेंच आमच्या रक्ताचें मोल होतें. तें आतां ज्या अर्थी आम्ही सोडून राण्याने स्वाधीन करतो, त्या अर्थी आम्ही आपला सर्व मानमरातबही राण्याचे स्वाधीन करतो !' आपला मानमरातब राण्याचे स्वाधीन करण्यांत त्यांस विशेष वाईट वाटलें असें नाही. वरील किल्ला व प्रांत राण्याला परत करतांना सुक्तावतांनीं राण्याकडून इतकें मात्र कबूल करून घेतलें कीं, 'ज्या अर्थी हा किल्ला व प्रांत आम्ही पुरावतांचे हातून सोडविला आहे त्या अर्थी त्यांना मात्र तो वहिवाटीला देऊं नये. तर तो प्रांत व तो किल्ला आपल्या राजखात्यांत जुळवून घ्यावा झणजे झालें.' पुढें राण्याचे हवालीं अर्शाचा किल्ला व प्रांत करण्याबद्दलचें जें दस्तक केलें त्या वेळीं, सुक्तावतांतील त्या दोघां भावांनीं राण्याविषयींचा पूर्ण अभिमान धरून व आपण करतो तें त्याचा मान राखण्यासारखेंच करतो आहों असें समजून, मोठ्या गंभीरपणानें त्याजवर सहाय्य केल्या.

ता० ४ मे १८१८ रोजी राणा आणि त्याचे इतर सरदार, ठाकूर वगैरेंमध्ये तह झाल्याबद्दल जें वर लिहिलें आहे त्यास मुख्य हरकत आणणारे, उदेपूरच्या राण्याचे पहिल्या प्रतीचे सरदार जे बेदनूर आणि अमाईत येथील ठाकूर; ते होते.

पैकी बेदनूरचा ठाकूर जैतसिंग हा राठोडकुळांतील मैरटिया नांवाच्या शाखेतील होता. ही शाखा सर्व रजपूत कुळांमध्ये अत्यंत शूर अशी प्रसिद्ध होती. जैतसिंगाचे पूर्वजांची मूळ भूमि मारवाड असून, तेथून ते, कुंभोराण्याशी मीराबाईचें लग्न झाले तेव्हां तिच्याबरोबर मेवाडांत आले; ते तेथेंच वसती करून राहिले. ह्या जैतसिंगाचे पुढील वंशजांतच जयमल्ल राठोड झाला. त्याची कीर्ति तर अजरामर आहे. जैतसिंगाचे वंशजांना मेवाडच्या दरबारांत फार मोठा मान होता व त्या मानाला ते जन्मानें आणि कृतीनें पात्रच होते. अशा लोकांशीं राण्याकडून कसें वर्तन रहात होतें हें सांगायला नकोच. जे रजपूत गादीशीं व राजवंशाशीं बेइमान झाले व एकंदर आपल्या कीर्तीला व नांवाला ज्यांनीं कालिमा आणिली त्यांच्याशीं राण्याचें जसें वर्तन होतें तसेंच या राठोडकुळाशींही त्यानें वर्तन ठेवणें हणजे त्या वंशाचा जाणूनबुजून अपमान करण्यासारखें होतें ह्यांत संशय नाहीं. जैतसिंग हा मोठा मानी आणि निरिच्छ असणारा होता. राण्याकडून सरदारांकडे असलेल्या फाजील जमिनी, किल्ले वगैरे जेव्हां सोडवून घेण्याचा सपाटा चालला तेव्हां, तसाच प्रसंग आपल्यावरही यावयाचा असें जाणून, जैतसिंग यानें आपण होऊनच राण्याची विनंति केली की, 'आपल्याकडील जो मुख्य माझेकडे आहे तो आपले ताब्यांत घेऊन मला ह्या देशांतून जाण्याची परवानगी द्यावी.' जैतसिंगानें राण्याची जी ही विनंति केली ती प्रत्यक्ष राण्याची भेट घेऊन तोंडजवानीच केली; व ही विनंति करण्यास तो राजमहालामध्यें जो उभा राहिला होता तो अशा जागीं उभा होता की, राण्याला, त्यास काय तें एक उत्तर मिळाल्याशिवाय त्या महालांतून सुटून जातांच येऊं नये. शेवटीं राण्यानें, हो ना करितां करितां, 'इंग्रजी वकिलाच्या सल्ल्यानें काय तो तुमच्या ह्या विनंतीला जबाब देऊं' असें सांगून, जैतसिंगाला निरोप दिला. फार प्राचीन काळापासून छदेपूरच्या राण्यांचा असा संप्रदाय असे की, कोणाही सरदाराच्या खाजगी कामाचे संबंधानें त्याची एकांती भेट व्यावयाची नाहीं. असें करण्यांत, हा मूळ नियम करणाराचा हा हेतु होता की, त्या एकांतीच्या बोलण्यांत कदाचित् त्या सरदाराचे मतविरुद्ध राण्याकडून अभिप्राय पडला असतां तो सरदार रागावून राण्याचे जिवावर देखील उठण्याचा संभव होता. आणि, ह्या नियमाप्रमाणें, आजपर्यंत कोणत्याही राण्यानें जैतसिंगाप्रमाणें एकांती भेट घेण्याची संधि कोणत्याही सरदारास दिली नव्हती. दरबारच्या मंत्र्यांपैकी ज्याचें काम हें होतें की, कोणकोणत्या सरदाराचा कोणकोणत्या प्रांतावर कसकसा हक्क व अधिकार आहे हें बघून नंतर त्याजवर दरबारचा हक्क व अधिकार पुढें आणावयाचा, त्याप्रमाणें, त्या मंत्र्यानें अनेक कामांत योग्य रीतीचा तपास केला नाहीं, अशी बहुत लोकांची कुरकुर होती. जैतसिंग हा स्वभावतः मोठा

मानी होता हे वर सांगितलेच आहे. त्याचप्रमाणे, तो शूरही तसाच होता. त्याला एखाद्या शुष्क कामांत दरबारी लोकांची हांजी हांजी करून किंवा त्यांची मूठ दाबून आपली तरफदारी करण्याकरितां त्यांची मनधरणी करण्याचे बिलकुल आवडत नसे; आणि झणून, त्यानें, आपल्या कामाचे संबंधानें बरील दरबारी मंत्र्यास बारीक रीतीनें व नीटपणें चौकशी करण्याची मुळींच विनंति न करितां, वर लिहिल्याप्रमाणें एकदम राण्याचीच स्वतः भेट घेतली; आणि त्याला आपलें काय झणणें होतें तें कळविलें. जैतसिंग याजकडून जीं दोन शहरे राण्यानें परत मागितलीं होतीं तीं त्याजकडे राणा संग्राम-सिंगाच्या कारकीर्दीत देणगीच्या रूपानें गेलीं होतीं. इतकेंच नव्हे, तर त्याचेकडे जी दुसरी जहागिरी नेमणूक होती तिचेबद्दल त्याजकडून सालीना राण्याला १५००० रुपयांची खंडणी मिळत होती. ही सर्व जहागीर व नेमणूक एकदम राण्याचे हद्दालीं करण्यास त्याची मनापासून खुशी नव्हती. कारण, तो ज्या सुपीक बेदनूर प्रांताचा मालक व बहिवाटदार होता त्या प्रांतांत जैतसिंग ह्याचे ताब्यामध्ये ३६० गांवें व शहरे होतीं. व तीं सर्व त्याचे वंशजांकडे विभागलीं गेलीं होतीं. त्याचप्रमाणें, त्यानें त्या गडबडीच्या वेळीं त्या सर्व प्रांतांवर आपला अधिकार व वजन असें बसविलें होतें कीं, त्यामुळे खुद्द राण्याला त्याचे रयतेकडून जो मान मिळावयाचा तो जैतसिंग ह्याला मिळाला. व त्याचा हुकूम सर्व लोक राजाशेप्रमाणें पाळीत. जैतसिंग याचे ताब्यांतील कित्येक जमिनी तिसऱ्या प्रतीचे लोकांच्या ताब्यांत होत्या. ते लोक पूर्वी राण्याचे फौजेतील शूर आणि गाजलेले सरदार होते. तेव्हां, त्यांच्या त्यावेळेच्या नौकरीकडे बघितलें असतां व त्यांनीं आपल्या राजाची व देशाची चाकरी वेतन न घेतां ज्या अर्थी एकनिष्ठपणें केली होती, त्या अर्थी, त्यांच्याकडे असलेल्या जमिनी व हक्क त्यांचेकडेच कायम राखण्यांत विशेष भूषण होतें. पूर्वी लष्कराच्या मुख्य-मुख्य अधिकारी लोकांस पगार, मुशाहिरे, वगैरे नसत. त्यांना सरकारांतून जमिनी, इनामें व जहागिर्या वगैरे असत, त्याच त्यांच्या नेमणुका होत. व त्या नेमणुकांचा उपभोग घेऊन त्यांनीं आपल्या राजाची व देशाची एकनिष्ठपणें वंशपरंपरेनें नौकरीचाकरी करावी असा नियम असे. राण्याच्या मागण्या अयोग्य आहेत, व हे दाखविण्यासाठीं नेमणुकीवाल्यांनीं अगोदरपासूनच आपल्याजवळ भरपूर पुरावा जमवून ठेविला होता. त्या संबंधानें बरीच भवतिनभवति झाल्यावर, कबूल व मान्य करण्याचे त्यांचे हक्क आणि त्यांची म्हणणीं राण्याच्याही लक्षांत येऊन चुकलीं. कारण, खऱ्या व वास्तविक पुराव्यानें राण्याच्या झणण्याचें वजन किंवा सत्यता बिलकुल न राहून त्या लोकांचेंच झणणें खरें ठरलें. आणि झणून ह्या सरदारानें राण्याकडून ज्या मागण्या आल्या होत्या त्या निखालस नाकबूल करून त्याबद्दल आपल्या स्वतःच्या सत्तेनें राण्याकडे



लिहून कळविलें. त्यावरून राण्याची तक्रार कांहींएक न चालतां सरदारांचें हाणणेंच शेवटीं खरें व निःसंशयाचें ठरलें. पुढें परलोकवासी झालेल्या जयमल्लाचे नांवानें राण्याकडे एक अर्ज करण्यांत आला. हा जयमल्ल हाणजे पूर्ण स्वदेशाभिमाना असून, त्यानें अकबराचे वेळीं फार शौर्यवीर्याचीं कामें केलीं होती. या जयमल्लाविषयीं खुद्द अकबर बादशाहाचीही फार पूज्य बुद्धि होती. जयमल्लाचा जात्यभिमान आणि स्वदेश-प्रीति त्याचे पूर्वजांपेक्षां फार जाज्वल व प्रखर होती. त्याचे पूर्वज त्याचे सारखे अभिमानी आणि स्वदेशहिततत्पर नव्हते. त्यानें आपल्या कृत्यांनीं शत्रूला सुद्धां थक करून टाकलें होतें. स्वदेशहिताकरितां तो वाटेल तें करण्यास मागें पुढें पाहणारा नव्हता. त्याचे नांवाचा व कृत्याचा संदर्भ आणून एक अर्ज वर लिहिल्याप्रमाणें राणाजीकडे पाठविण्यासाठीं तयार करण्यांत आला व तो राण्याकडे पाठविला. त्या अर्जांनें एखाद्या जादूगाराप्रमाणें काम केलें. तो अर्ज अशा कांहीं खुबीनें आणि चतुराईनें लिहिला होता कीं, तो पाहून राणाजींच्या डोळ्यांतून खळखळां टिपेंच निघालीं. व राणाजींकडून जे काम करून घेण्याची सरदार लोकांची इच्छा होती तें कामही झालें. त्या अर्जांत असें दर्शविलें होतें कीं, 'बंड झाल्यावेळीं राण्याच्या पक्षाचे जे चार राज-निष्ठ सरदार मरेपर्यंत लढले त्या चौघांत जयमल्ल हा एक असून त्याचे वंशजांस अगदींच विसरून, केवळ लुटारू लोकांना मात्र आपल्याकडून भरपूर आश्रय मिळत आहे, व त्यांना सर्वांपेक्षां वर चढविण्यांत येत आहे.' हें लिहिण्यांतील हेतु इतकाच कीं, भदेश्वरच्या ठाकुरास राण्याचे दरबारांत दिवसेंदिवस बढती मिळत चालली होती. आणि तो तर मागें लुटारू झणून मेवाडांत प्रसिद्ध होता. असो. वरील अर्जांनें राण्याला, ज्यांनीं आपल्या देशाकरितां आपले प्राण अर्पण केले त्यांचे वंशजांस विसरून नये असें वाटूं लागलें, व त्यानें जयमल्लाच्या वंशजाचा मोठा सन्मान केला. ह्याप्रमाणें जयमल्लवंशीय जैतसिंग हा मोठा सन्मान मिळवून बेदनुरास परत गेला. व बेदनूरच्या लोकांनींही जैतसिंगाला जो राण्याकडून मोठा सन्मान मिळाला त्याबद्दलचा आनंदोत्सव केला. हें सर्व वृत्त भदेश्वरचा ठाकूर याला त्याच्या जासुदाने जाऊन सांगितलें. तेव्हां त्याला मात्र फार वाईट वाटलें. राण्यानें जैतसिंगाचा जो मानसन्मान केला तो बरोबर नव्हता, असें त्याला वाटून असमाधान झालें.

भदेश्वरचा ठाकूर हम्मीर हा दुसऱ्या प्रतीचा सरदार असून, तो चोंडावतवंशीय होता. तो आपला बाप सरदारसिंग याचे मागून सरदारीला पावला. सरदारसिंग हा मोठा क्रूरकर्मा होता. त्यानें आपल्या राण्याच्या राजमंदिरांतच त्याचा दिवाण

सोमजी यास ठार मारलें होतें, व त्यामुळें त्या मयत दिवाणाचे दुसरे दोषे भीऊ त्याचा सूड घेण्याची संधि बघत होते. त्या सरदारसिंगाचाच मुलगा हम्मीर. तेव्हां, तो आपल्या बापाच्या सर्व जिंदगीचा जसा मालक झाला तसाच तो त्याच्या औद्धत्य, धिटाई आणि बेमुर्वत या दुरुगुणांचाही वारस बनला. त्या वेळीं राजस्थानांत जे अतिशय दांडगे आणि राजाशा न मानणारे सरदार होते त्यांत हम्मीर हा फार प्रसिद्ध होता. त्याला 'पळपट्या हम्मीर' असें झणत. त्याच्या सरदारीची जहागीर ३०,००० रुपयांपेक्षा जास्त नव्हती; पण, तो तिजपासून ८०,००० रुपयांपर्यंत उत्पन्न करूं लागला. हें उत्पन्न त्यास सुखासमाधानांनं होत असे असें मात्र नाहीं. त्या कामांत त्याजकडून आपल्या कुळावर व वहिवाटदारांवर मोठा जुलूम होत असे. आणि ह्या जुलमाबद्दल त्याला राण्याकडूनही कांहीं ताकीद मिळण्याचें चिन्ह नव्हतें. कारण, तो त्या ताकिदीला मुळीच जुमानणारा नव्हता. लाव्हा येथील सरदाराचे ताब्यांत खैरोदाचा किल्ला व दुसऱ्या कित्येक मोठमोठ्या उत्पन्नांच्या जमिनी होत्या. व खुद्द तो हम्मीर याचे वर्गांतला व त्याच्या वर्तनाचाच होता. हम्मीरावर राण्याचा लोभ फार

१. पृष्ठ ३५६ आणि त्याचे पायथ्याच्या टिपा पहा.

२. एकमेकांचे सूड घेण्याचे संबंधानें ह्या वेळीं मेवाडांत ड्या गोष्टी घडल्या त्यांचें येथें थोडक्यांत पुढें चित्र दाखविलें पाहिजे. उदेपुरास जेव्हां दुष्कीर्तिमान् आणि गैरअन्नूच्या मीरखानाचा प्रतिनिधि जमशेद यानें आपला मोठ बसविला तेव्हां त्यानं तेंथें रोजच्या रोज नासधूस करण्याचा सपाटा चालविला. त्या वेळीं सरदारसिंग हा आपल्या मोठ्या अधिकारावर राण्याचे पदरी होता. त्याला ह्या लुटारूंनीं एकदां आपले गोटांत धरून नेलें. व राण्याकडे ३०,००० रुपये मागितले होते, ते आल्याशिवाय त्याला न सोडण्याचा त्यांनीं निश्चय केला. हें पाहून, सरदारसिंगाकडून मारला गेलेला जो दिवाण सोमजी त्याचे दोघां भावांनीं, आपल्या बंधूचे मारेकऱ्यास 'खरेदी करण्याचें' मनांत आणिलें; व सरदारसिंगाचे कोणी भाईवंद त्याचेसाठीं जमशेदाकडे रुपये भरून त्याची सुटका करण्याचे विचारांत होते तोंच, दिवाण सोमजी याच्या भावांनीं सरदारसिंगाबद्दल जमशेद याजकडे त्याच्या मागणीप्रमाणें ३०,००० रुपये भरून, लाजकडून त्याला आपले ताब्यांत घेतलें. व पुढें, रामप्यारीचे राजवाड्याच्या महाद्वारावरच त्यांनीं सरदारसिंगाचा शिरच्छेद करून, त्यानं जी आपल्या भावाची गति केली तीच त्याची गत लावून, त्यांनीं आपला सूड उगविला. पुढें एकमेकांचे सूड घेण्याचे निमित्तानें सर्वांचाच एकामागून एक कव्ठारीनं नाश झाला. टोंड झणतो, 'ही गोष्ट मला, दिवाण सोमजीचा वंशज व नातेवाईक स्कलोल झणून माझे वेळेस राण्याचे दिवाणगिरीवर होता, त्यानं सांगितली. ह्या दिवाणाला, तो जरी झूर होता तरी, ह्या काटालाटीच्या व हिसकाहिसकाचीच्या प्रसंगीं आपल्यावरही असाच कटारीला वळी पडण्याचा प्रसंग येईल कीं काय, अशी भीति वाटत होती ! यामुळें व खुद्द राण्याचे कृतींत व बोलंत प्रमाण नसे यामुळें, दिवाण स्कलोल हां मोठ्या धैर्याचा व शौर्याचा पुरुष होता तरी त्याचें अर्धे धैर्य व शौर्य कमी झालें होतें !'

होता व त्यामुळे तो नेहमी राजवाड्यांतच रहात असे. हम्मीराने नेहमी राण्याचे आज्ञेत वागतो असे दाखवून त्याची हांजी हांजी करावी. वस्तुतः तो राण्याचा आज्ञाधारक नव्हता. मनास येईल तसे वागणारा होता. परंतु, राण्याचे कानाई लागून, त्याने आपल्यावर त्याचा पूर्ण विश्वास संपादन केला होता. त्यामुळे इतर सरदारांवर त्याचा मोठा वचक वर्तून, सर्व सरदार हम्मीरास अगदी वश असत; व त्याचेवर श्रेष्ठ आणि वरचढ असा कोणीच नाहीसारखा झाला होता, अखेरीस लाव्हाचा सुत्तावत सरदार याचे थोर संपत्तीवर व अधिकारावर हम्मीराची नजर जाऊन त्याने त्याजपासून ती हस्तगत करण्याचा प्रयत्न चालविला. त्याची व राण्याची भेट होण्याचे बंद केले व होईल तिकडून त्यास त्रास देण्यास सुरुवात केली. शेवटी, त्याजकडे असलेला खैरोदाचा किल्ला व त्याने राण्याच्या ज्या जमिनी वगैरे बळकावल्या होत्या त्या सर्व राण्याच्या राण्यास परत केल्या. तेव्हा त्याची व राण्याची दरबारांत गांठ पडू लागली व त्याचे मागचा हम्मीर याचा त्रास कमी होण्याचा सुमार होता. परंतु, येथेप्रमाणे त्याला नरम केल्यावर हम्मीराला जास्तच अवसान आल्यासारखे झाले. त्याने आपल्या मिशांना पीळ भरून शेवटी राण्याच्या दिवाणाचीही त्याचे पूर्वाधिकाऱ्यासारखीच स्थिति करण्याचे मनांत आणिले. हम्मीर हा बापासारखाच क्रूरकर्मा होता हे वर सांगितलेच आहे. त्याच्या दुष्क्रियांचे अनुकरण करणारा त्या वेळी कोणी नव्हता. तरी, तो जे करी त्याची प्रशंसा करणारे त्या वेळी पुष्कळ होते. त्याच्या भागांत राहणारे आणि त्याचे आतइष्ट हे त्याची फार स्तुति व प्रशंसा करीत. आतां, हम्मीर यास राण्याच्या भीतीविषयी अथवा प्रीतिविषयी कांहींच शंका राहिली नाही. राण्यावर हम्मीराचे पूर्ण वजन बसले होते. मात्र, ईग्रजसरकारच्या एजंटापुढे त्याचे कांहीं चालत नसे. राण्याचा मुख्य ज्यांनी ज्यांनी निष्कारण दाबला होता त्यांचे त्यांचेपासून तो परत राण्याचा राण्याला मिळवून देण्याचे काम ईग्रजाच्या एजंटाचे दराऱ्यामुळे ताबडतोब होत असे. त्याप्रमाणे, हम्मीर याने दाबलेल्या मुलखाचे सोडवणुकीसाठी त्याजकडे जेव्हा रीतीप्रमाणे राण्याचे कामदार त्याचा हुकूम घेऊन गेले तेव्हा त्याने त्या कामदारांस मुळीच कांहीं दाद दिली नाही. त्याने राण्याच्या त्या कामदारांचा अपमान करून त्यांना घरांतसुद्धा येऊ दिले नाही. व शेवटी त्यास त्याने तसेच माघारे लावून दिले. हम्मीर याच्या ह्या उद्धटपणाबद्दल त्यास ताबडतोब शिक्षा होणे जरूर होते. राण्याचे अधिकाऱ्यांचा अपमान हम्मीराकडून झाल्याची बातमी जेव्हा राण्याकडे येऊन पोचली तेव्हा राण्याची स्वारी आपल्या दरबारांत बसली होती. वरील बातमी दरबारांत कळल्याबरोबर एजंटाने राण्याला 'झाबदलचा विचार करण्यासाठी वेगळा दरबार भरवावा,' झणून

सांगितलें. दुसरे दिवशीं सूर्यदरवाज्यावरील सज्जांत राण्यानें आमला दरबार भर-  
विला. तेथें एजंटसाहेबही गेले. परंतु ज्याचे संबंधानें विचार करावयाचा होता तो  
उद्धट हम्मीरही तेथें होता. एजंटसाहेब दरबारांत गेल्यावर राण्याची व त्यांची मु-  
लाखत होऊन परस्पर कुशलप्रश्न झाले. नंतर एजंटानें दिवाणजींना विचारिलें कीं,  
'राणार्जींच्या ताब्यांत हम्मीराकडचा जो मुलूख खालसात होंण्यासाठीं येणार होता  
तो आला काय ?' हम्मीराकडून राण्याचे कामदारांस कोणत्या रीतीनें वागविण्यांत  
आलें होतें व हम्मीर हा किती धटिंगण होता हें सर्वास माहित होतेंच. परंतु, त्या संब-  
धानें दिवाणजींवर जी जबाबदारी होती तींतून ते दूर आहेत असें दाखविण्यासाठीं  
व दिवाणजींनीं राण्याजवळ हम्मीराचें दांडगेपण सांगितल्यानें त्यांजवर हम्मीर हा  
विनाकारण द्वेष धरील, तर तसा प्रसंग न यावा ह्मणून, एजंटानें स्वतः राण्यास,  
त्या जमलेल्या दरबारांत, हम्मीरानें जो उद्धटपणा आणि दांडगाई केली ती सर्व,  
जशी काय दरबारच्या लोकांना व खुद्द राण्याला ती मुळींच माहित नाहीं, अशा  
समजुतीनें, खुलासेवार कळविली. व शेवटीं, एजंटानें त्या वेळीं राण्याचे वतीनें  
दरबारांत हम्मीराला निक्षून सांगितलें कीं, 'ज्या अर्थी तुझीं ह्याप्रमाणें आपल्या  
राज्यकर्त्या राणार्जींचा हुकूम अमान्य केला आहे त्या अर्थी तुझीं ह्यापुढें उदे-  
पुरांत एक क्षणभरही राहतां उपयोगीं नाहीं.' एजंटानें ह्याप्रमाणें सांगितल्यानंतर  
त्याच हुकुमाचा राण्यानेंही मोठ्या जोरानें पुनरुच्चार करून सर्व सभाजनांस कळविलें  
कीं, 'आम्हाला कोणावरही काहीं बळजबरी करावयाची नाहीं. कोणावरही जुलूमज-  
बरदस्ती होऊं नये अशी आमची इच्छा आहे. ज्याची त्यांच्याकडे त्याच्या मालकीची  
जी वास्तविक जिदगी असेल ती रहावी व आमच्या दौलतीपैकीं, कोणी गैरकाबदेशीर  
अपहार करूं नये. आणि अशी व्यवस्था राहण्यांत जे कोंणी आमचा हुकूम मान-  
णार नाहींत त्यांस आमचे मुख्य मित्र जे एजंटसाहेब त्यांनीं फर्माविलेली शिक्षा देणेंच  
योग्य आहे.' ह्याप्रमाणें राणार्जींनीं भाषण करून दरबारवरखास्तीची सूचना केली.  
त्याबरोबर विडे वांटण्यास आणिले. राणार्जींच्या हातचा प्रत्येक दरबारी मनुष्यानें  
विडा घेतला व त्याचप्रमाणें शेवटीं हम्मीरही तो विडा घेण्यास राणार्जींच्या पुढें  
आला. तेव्हां त्याला विडा देतांना राणार्जींनीं त्याकडे निष्ठुर मुद्रेनें बघून त्यास  
सांगितलें कीं, 'तुझी आतांच्या आतां येथून राजधानी सोडून चालते व्हा. क्षणभरही  
येथें राहूं नका.' राणार्जींनीं त्याला इतकेंच सांगितलें नाहीं; तर, ते ह्मणाले, 'एजंट-  
साहेबांनीं तुमचेविषयीं रदबदली केली नसती तर आमी तुम्हांला मेवाड देशांतून  
घालवून देण्याची शिक्षा दिली असती. परंतु, एजंटसाहेबांच्या शिफारसीवरून मी  
तुम्हाला फक्त राजधानीच्या हद्दपारीची शिक्षा देतो.' ह्याप्रमाणें, हम्मीर यास शिक्षा

देऊन, त्याची सर्व जिदगी आणि मालमत्ता जप्त करण्याविषयी हुक्म दिला. त्याच रात्री हम्मीर उदेपुरांतून निघून गेला. हम्मीर याचे संबंधाने राण्याला जो विश्वास असून त्याजवर जे त्याचे प्रेम होतें त्यावरून बघतां, त्याजकडून हम्मीर याचेविषयी इतकें न्यायनिष्ठुरतेचें वर्तन घडेल असें कोणासही वाटलें नव्हतें. हम्मीराची सर्व जिदगी जप्त करण्यांत आली इतकेंच नव्हे; तर त्या जप्तीचें निशाण, हम्मीराचा जो भ्रदेश्वर येथील किल्ला त्याजवरही लागलें. ह्याप्रमाणें हम्मीराचें उदेपुरांतून समूळ उच्चाटन झालें<sup>१</sup>.

येथें दुसरी एक गोष्ट लिहिली पाहिजे. २७ वर्षीपासून, ह्यणजे नवीन राज्यव्यवस्था सुरू झाल्यानंतर ५ वर्षीपासून, आमली नांवाचा किल्ला आणि त्याचे भोंवतालच्या जमिनी वगैरे अमाइत कुटुंबाकडे होत्या. या किल्ल्याचा व जमिनीचा ताबा त्या कुटुंबाकडे सरासरीने ५० वर्षीपासून होता. अमाइत सरदार हे राण्याच्या मुख्य १६ सरदारांपैकी होते; व ते जगावत शाखेंतले होते. त्या कुटुंबांतला ह्या वेळचा वंशज फार सद्गती होत. त्याणें बेदनूरच्या सरदाराप्रमाणेंच उदेपूरच्या गादीवर आपला वारसा सांगितला असता. कारण, प्रताप आणि जयमल हे दोघेही त्या दोन कुळांतले मोठे प्रतिस्पर्धी आणि धर्माकरितां प्राण टाकणारे असे होते. आणि चितोडच्या सिसोदिया कुळांतलें पूर्ववैभव तर लुप्तप्रायच होत चाललें होतें. ह्या प्रसंगीं अमाइतच्या वंशजाला आपला चितोडच्या गादीवरचा हक्क फक्त सांगून गप्प बसावयाचें नव्हतें. कारण, त्या कुळांतला शौर्यशाली जो प्रताप त्याणें आपल्या देशाचे संरक्षणासाठीं मराठ्यांबरोबर लढत असतां धारातीर्थी आपल्या प्राणाचा बळी दिला होता. व त्यामध्ये त्या वंशाकडे आमलीचा किल्ला गेला होता. हल्लींच्या अमाइत वंशजाचें नांव फत्तेसिंग असें असून, त्याला कित्येक धूर्त अशा त्याच्या आतांनीं, चोंडावत पक्षाचें हित व्हावें ह्याणून, पुढें केलें. परंतु त्याचा स्वभाव फार खरमरीत आणि चंचल होता, त्यामुळे त्यांचे हेतु सिद्ध होण्यास तो अनुकूल नव्हता. तो खऱ्या

१. टॉड ह्यणतो, 'ह्याप्रमाणें हम्मीर हा हद्दपार झाल्यावर सुमारे १२ महिन्यांनीं मला निंबहेरा येथें काहीं कामासाठीं कोव्हावरून जावें लागलें. हम्मीर ज्या किल्ल्यावर राहत असे तेथें कोव्हाहून घोव्हावरून जाण्यास एक तासाचा रस्ता होता. मी कोव्हास असतां तेथें तो माझे भेटीसाठीं रात्रीं आला. तेव्हां मीं त्याला दुसरे दिवशीं सकाळीं येण्याविषयीं कळविलें. व ह्याप्रमाणें तो दुसरे दिवशीं सकाळीं मजकडे आला. प्रथमतः, रीतीप्रमाणें, मी माझ्या चार स्वारांनिशीं त्याला त्याचे किल्ल्यावरून त्याचें स्वागत करून आणण्यास गेलों. तो सकाळचा फराळ आटोपून मजकडे आला, व आपण माझा थोर मित्र ह्याणून, त्याणें आपली बर्ची हातीं धरून व तिची शपथ घेऊन मला सांगितलें कीं, 'मी तुमचा रजपूत आहे, व ह्या शपथेप्रमाणें मी आह्माभारक व राजनिष्ठ राहीन.' पण, मला त्याचेविषयीं संशय वाटला.'



रजपुतांप्रमाणेंच मोठा इमानी व प्रामाणिक होता. त्याच्याने आपला राग आपल्या ताब्यांत ठेवत नसे. एकदां एजंटसाहेब त्याचेकडे भेटीस गेले. त्या भेटीचा मोठा समारंभ केला होता. त्या वेळीं फत्तेसिंगाचें मान ठिकाणीं नव्हतें. व त्यामुळें त्याच्यानें एजंटशीं, जितक्या अदबीनें वागायला पाहिजे होतें तितकें वागतां आलें नाहीं. तो जरी एजंटशीं कांहीं एक फारसें बोलला नाहीं तरी त्याचे डोळे विस्त- वासारखे लाल होऊन तो केवळ अमलाच्या तारेंत गुंग असल्यांप्रमाणें त्यानें आपली बेपर्वाई फारच दाखविली. त्याचे पुढें रीतीचें बोलण्याची सोय दिसेना. शेवटीं, बेदनूरच्या ठाकुरांप्रमाणेंच एजंटची मध्यस्थी त्यानें कबूल करून तो आपल्या सर- दारांसह वर्तमान दरबारांत एजंटाला भेटण्यासाठीं आला. ह्या भेटीचा परिणाम काय होईल याचें त्यास कांहींच अनुमान नव्हतें. एजंटानें त्यास कानउघाडणीच्या पुष्कळ गोष्टी सांगितल्या; परंतु त्याचा कांहीं योग्य परिणाम झाला नाहीं. तो कांहीं केल्या बोलेचना. हट्ट व दुराग्रह ह्यांनीं फुगून तो अगदीं मूकस्तांभासारखा एजंटसमोर खु- र्चीवर गप्प बसला होता. त्यानें आपल्या समोर गुडघ्यांवर ढाल उभी करून त्या ढालीवर आपले बाहु आणि डोकें ठेवून तो एकसारखा खालीं जमिनीकडेच बघत तटस्थ बसला होता. त्याचें हें मौन अप्रशस्त व त्याचे घराण्याचे रीतीभातीकडे पाहिलें असतां असंभ्यतेचें होतें. तें मोडण्यासाठीं एजंटानें त्याला त्याचे घराण्यांतील पुरुषांच्या थोरप- णाच्या व सभ्यतेच्या गोष्टी सांगून व त्यांच्या बापाची तसवीर दाखवून त्यास ह्मटलें कीं, 'ह्या सरदारानें स्वामिधर्म व आपल्या वडिलांपासून चालत आलेली राजनिष्ठा ह्यांचें रक्षण करण्यांत जो येवढा लौकिक मिळविला तो तुमच्या ह्या अशा बेपर्वाईच्या वर्त- नासारखें वर्तन करून, मिळविला नाहीं.' एजंटानें हें भाषण ऐकिल्याबरोबर त्याची दृष्टि ठिकाणावर येऊन त्यानें खाडिशीं आपले डोळे उघडले. तेव्हां त्या डोळ्यांत कांहीं शुद्धि असल्याचें दिसलें. त्याचा चेहरा जरा प्रफुल्लित होऊन त्याचे गालांत किंचित् हास्य दिसूं लागलें. तो लागलेंच ह्मणाला, 'ही तसवीर तुझांकडे कशी आली ? ही ठेवण्यांत तुझाला काय फायदा ?' हें बोलत असतां त्याचे डोळ्यांस पाणी येऊन तो आणखी ह्मणाला, 'तुम्ही ही दाखवितां ही माझेच बापाची तसवीर, ना ?' एजंटानें उत्तर दिलें, 'होय. ही राजनिष्ठ प्रतापसिंहाचीच तसवीर असून ही ज्या दिवशीं ते मृत्युमुखीं जाऊन पडण्यासाठीं निघाले त्या दिवशीं काढली. ते जरी देहानें गेले तरी त्यांची कीर्ति अजून जीवमान असून त्या कीर्तीला परकी लोक सुद्धां मान देत आ- हेत !' हें ऐकिल्याबरोबर तो अतिहर्षानें, पण किंचित् खेदयुक्त अशा हलक्या स्वरा- नें ह्मणाला, 'आमली ध्या ! आमली ध्या ! परंतु जें आम्हीं नुकसान सोसलों तें विसरूं नका.' आतां ही भेट उगाच जास्त वेळ वाढविण्यांत दोघांनाही कांहीं सुख नव्हतें.

व फ्रॅंसेसिंग याचे तोंडांतून जे शब्द निघाले ते खरे करून घेण्यास आतां विनाकारण उशीर करण्यांत कांहीं फायदा नव्हता ह्मणून एजंटानें लागलेंच फ्रॅंसेसिंगाला आमली किल्ल्याची सोडचिठ्ठी लिहिण्याविषयीं कळविलें.

ह्याप्रमाणें मेवाड देशांत स्वस्थता व सुधारणा करण्याचे वेळीं प्रथमतःच काय काय करावें लागलें व त्या वेळीं त्या प्रांतांत ज्यांचे हातीं कांहीं अधिकार व स्वामित्व होतें त्यांशीं कसें वर्तन ठेवावें लागलें याबद्दल दिग्दर्शन होण्याकरितां हीं कांहीं उदाहरणें सांगितलीं. ह्यापेक्षां ह्याबद्दलचा विशेष तपशील करण्यांत अधिक अर्थ नाही. तथापि, ह्या सर्व सुव्यवस्था करण्याचे कामांतील हकीकतीचा शेवट करण्यापूर्वीं मेवाडांतील अतिगरीब तरी मोठ्या महत्वाच्या अशा शेतकरीवर्गाची स्थिति ह्या वेळीं कशी काय होती व त्यांचे पूर्वींचे अधिकार, त्यांची भरभराट आणि त्या अधिकारभरभराटीला उतार कसा लागला, याबद्दलचा खुलासा थोडक्यांत केला पाहिजे. ह्या विषयाच्या संबंधानें जमींदारीपद्धतीची माहिती देतांना विशेष विस्तारानें वर्णन केलें आहे. जमींदारीपद्धतीचे माहितींत जमिनीच्या स्वामित्वाचा व हक्काचा विशेष विचार केला आहे. जमींदारीपद्धतीचे संबंधानें मतभेद आहे. ह्मणून हिंदुस्थानासारख्या विस्तृत देशांत खऱ्या व शुद्ध रीतीची जमींदारीपद्धति जेथें चालू होती तेथला प्रकार कसा काय आहे तो जरा खुलाशानें कळविणें जरूर आहे.

मेवाडांत जमिनीची मालकी रयतेकडे आहे. जमिनीची मालकी ह्मणजे तिकडील रयतेच्या निर्वाहाचें अखंड साधन होय. जो जमिनीचा मालक त्याचे निर्वाहाची कोणत्याही काळीं कोणासही काळजी नको. कसलीही क्रांति होवो; तिकडील जमींदाराला आपल्या निर्वाहाची ह्मणून पंचईत कशी ती पडायचीच नाही. ज्याला जमीनजुमला असतो तो त्या आपल्या स्वामित्वाला बापोता (पूर्वजित) असें ह्मणतो. बापोत्याचा ह्मणजे मिराशीचा हक्क हा कांहीं सामान्य नव्हे. बापोता ह्या शब्दांतच रजपुतांचे भाषेंत इतका अर्थ आहे कीं, तो हक्क ह्मणजे अतिशय जुना, अत्यंत अखंड आणि अत्युत्कृष्ट व फार मोठा असा समजला जावा. वडिलोपार्जित आणि आपल्या पक्ष्या स्वामित्वाचा असा बापोत्यासारखा थोर व वजनदार हक्क

१. 'बापोता' याचा शब्दशः अर्थ 'बापाचा' ह्मणजे, बापानें मिळविलेला, पूर्वजित. रजपूत भाषेंत 'ता' हा प्रत्यय 'राजापासून चालत आलेला' इतक्या अर्थाचा वाचक आहे. उदाहरणः— 'करणसोता' ह्मणजे करणसिंग (कर्णसिंह) राजापासून चालत आलेला; 'मानसिंगोता' ह्मणजे मानसिंगापासून चालत आलेला. हा 'ता' किंवा 'टा' प्रत्यय ग्रीस देशांत आल्बेनिया वगैरे डोंगरी मुलखांतील राहणाऱ्या लोकांचे हक्कां देखील चालत आला आहे. तिकडे 'मायनोटा' व रजपुतांतील 'मायरोता' हीं दोन्ही नांवें अर्थरूपांमध्ये अगदीं सदृश आहेत, व दोन्हीही डोंगरी प्रदेशांत राहणाऱ्या लोकांचे हक्कांचीच वाचक आहेत !

राजस्थानांत दुसरा कोणताही समजला जात नाही. जो जमिनीची दुरुस्ती व मंशागत करील त्याची जमीन; मग तो मोठा राजकुलीन असो किंवा अगदी लांकूडतोड्या असो. व्याप्रमाणें ज्यांनीं ज्यांनीं ज्या ज्या जमिनीच्या दुरुस्ती व मंशागती केल्या त्यांचे त्यांचे वंशांकडे त्या त्या जमिनी चालल्याच पाहिजेत. देशामध्ये कशाही प्रकारची भांडणें, तंटे, युद्धें, मारामाऱ्या अथवा राज्यक्रांति होवोत, तिकडील मिरासीचा हक्क व स्वामित्व तेथील रयतेसच आहे. त्यामध्ये कोणीही फेरबदल करू शकत नाही; व त्यामध्ये कोणीही हात घालतां कामा नये. जो राजा असेल त्यानें त्याच्या ठरावाप्रमाणें आपलें सरकारदेणें तेवढें मिरासदारापासून घ्यावें. परंतु जमिनीची मालकी मिरासदाराची आहे. ह्याबद्दल त्यांचेमध्ये अशी ह्मण आहे कीं, 'भोगरा धनी राज हो; भोमरा धनी मा छो.' ह्मणजे, साऱ्याचा धनी राजा आहे; जमिनीचा मालक मी आहे. राजस्थानांतल्या मिरासदारांच्या ह्या हक्काचें रक्षण कोणीही राज्यकर्ता आला तरी त्यानें केलें पाहिजे, इतकेंच नव्हे; तर जो कोणी त्या मुलखावर राज्य करणारा होईल त्यानें ते जमींदार व मिरासदार ज्या देवतांचें पूजन वगैरे करतील व ज्यांस आपले उपाध्याय व गुरु मानून ज्या धर्मग्रंथांचे ते अनुयायी असतील त्या सर्व देवतांचा, गुरूंचा व धर्मग्रंथांचा मान ठेविलाच पाहिजे, असा नियम आहे. ह्या नियमाचें उल्लंघन कोणाही राज्यकर्त्यानें करितां कामा नये. राज्यकर्त्यानें जे कायदे वगैरे करणें ते देखील त्यांचे धर्मग्रंथांला अनुसरून करावे. त्याप्रमाणें जुन्या पद्धतीला अनुसरून, जमिनीसंबंधी जे काय नियम करणें असतील ते केल्यास कोणत्याही राज्यकर्त्याला त्यामध्ये कोणत्याही प्रकारची अडचण येऊं नये, अशा रीतीनें त्यांची जुनी पद्धति पूर्णत्वाला येऊन पोहोचली आहे. त्यांचेमध्ये जे जुने कारस्थानी लोक होऊन गेले त्यांनीं वेळोवेळीं जें लिहून ठेविलें आहे तें इतकें पूर्ण आहे कीं, त्याला अनुसरलें ह्मणजे राजस्थानांत राज्यकारभार चालविण्यास कोणतीही अडचण पडत नाही. हिंदुधर्मशास्त्रप्रणेता जो मनु त्याच्या नियमांवरही लोकव्यवहारपद्धतीनें राजस्थानांतल्या राजकार्यधुरंधर थोर पुरुषांनीं आपले ठराव निरनिराळ्या वेळीं लिहून ठेविले आहेत. ते सर्व एकत्र केले तर तें एक सार्धें व पूर्ण असें स्वतंत्र कायद्यांचें पुस्तकच होईल. राजस्थानांत आजपर्यंत अनेक परकीय राजांनीं राज्यें करून रजपुत लोकांचे जुन्या राज्यपद्धतीत वगैरे पुष्कळ फेरफार केले व त्यामुळे कित्येक जुनीं तलें आज नाहीशी झालीं; व जीं कित्येक आहेत त्यांमध्ये बराच कमीजास्तपणा आला आहे; तरी, हल्लीं जो कोणी तिकडील एकंदर राजकारकीर्दीच्या धोरणाचा विचार पाहील त्यास असें आढळून येईल कीं, जे काहीं फेरफार झाले आहेत त्यांमुळे त्यांच्या मूळाला धक्का न लागतां त्यांची जमींदारी व मिरासपद्धति

वर्गरे फार प्राचीन काळापासून आजपर्यंत अव्याहतपणें बहुतकरून जशाच्या तशाच चालत आल्या आहेत. कोठें कोठें भाषाभेदानें व पारिभाषिक व्याख्याभिन्नतेनें जुन्या पद्धतीमध्ये व जुन्या ठरावांत कांहीं कांहीं चुका व अव्यवस्थित भाग दिसले; परंतु एककाळीं राजस्थानांत मिरासदारीचें मुख्य व प्राथमिक तत्त्व जें सार्वत्रिक व्यापून राहिलें होतें तें अजूनही इन्द्रियगोचर आहे. त्या तत्त्वाची व्याप्ति इतकी आहे की, तुम्ही खानदेश, कर्नाटक अथवा राजस्थान ह्या परस्पर दूरदूरच्या प्रांतांत कोठेंही मिरासदाराची हक्कपद्धति पाहिली तरी, तत्त्वतः ती सर्वोत्तम एकाच स्वरूपाची दिसेल.

ह्या देशांतील ग्रामव्यवस्था पाहिली तर आरियन् यानें वर्णिलेल्या कालापासून अंशतः प्रजासत्ताक राज्याचे छायेचीच दिसते; व ह्या ग्रामव्यवस्थेंत ग्रामसुधारणा व राज्यकर्तृत्व हे दोन्ही भाग समाविष्ट असलेले दिसतात. ही ग्रामव्यवस्था नीट रीतीनें व सुरळीतपणें चालण्यासाठीं प्रत्येक ग्रामावर कांहीं तरी सरकारदेणें आकारलेलें असे. हिंदुलोकांचा मुख्य धर्मशास्त्रग्रंथ लिहिणारा जो मनु त्यानें आपल्या ग्रंथांत राजधर्म व राजकर्तव्य हीं सर्व उत्तम रीतीनें लिहिलेलीं आहेत. व तीं युरोपखंडांतील सुधारलेल्या राजधर्माप्रमाणें व राजकर्तव्याप्रमाणें लिहिलेलीं आहेत. तरी, वर सांगितलेल्या इकडील ग्रामव्यवस्थेनें राजा व प्रजा ह्यांजमधील परस्पर संबंधास व्यत्यय न येतां, दोघांकडेही त्यांच्या त्यांच्या मानानें स्वतंत्र व पूर्ण अधिकार ठेविलेले असून, दोघांच्याही स्वातंत्र्यास कोणत्याही प्रकारचा अडथळा व हरकत येत नाही, हा विशेष, ध्यानांत ठेवण्यासारखा आहे. जो तो आपल्या उद्योगावर अवलंबून आपला निर्वाह करणारा असल्यामुळें कोणास कोणाशीं कांहीं कर्तव्य नसतें; व ह्यामुळें जरी ग्रामाधिकारी व राज्याधिकारी यांचे हातांत असलेली सत्ता व अंमल दाखविण्याचा प्रसंग येत नाही तरी त्यांत त्यांस कोणत्याही प्रकारें कमीपणा येत नाही, व कोणीही आपल्या असल्या स्थितीस कंटाळून महत्वाकांक्षाधीन होत नाही. हा मोठा सुख्य व प्रशंसनीय भाग ह्या देशांतील जुन्या राज्यपद्धतींत दृष्टीस पडतो. आणि येणेंकरून राज्यकर्तें व प्रजाजन यांचेमध्ये परस्पर ऐक्य व प्रीतिसंबंध पाहिजे तसा राहून इतर देशांत जो राजा-प्रजांमध्ये असंतोषाचा व खेदोत्पादक बेबनाव दृष्टीस पडतो तसा बेबनाव जुन्या राज्यपद्धतीमुळें मुळींच उत्पन्न होण्याचा संभव नसतो. प्रत्येक संस्थानांत प्रत्येक गांव हा स्वतंत्र असून त्या गांवांतील प्रत्येक मनुष्य आपआपल्या ठिकाणीं आपला मुखत्यार व अधिकारी असतो. त्यांना कायद्याचे ग्रंथ माहीत नसतात, तरी त्यांच्या ग्रामाची व त्यांचे स्वतःची अंतस्थ व्यवस्था ठेवण्यासाठीं स्वतंत्र पोलिस शिपाईही ठेवण्याचें त्यांना कारण पडत नाही. ह्यामुळें हल्लींच्या राजकारकीर्दीत असणारीं अनेक खर्चाचीं व व्यापाराचीं खातीं पूर्वींच्या कारभारांत मुळींच दिसत नाहींत. राज्यकर्ता जो

पुरुष असेल त्याला नियमित कर दिला हणजे झाले. जेथे कोठे लंटे बखेडे पडतील तेथे लबादाने व पंचायतीने निवाडे करून घेत, हणजे सर्व न्यायमनसुबीचा निकाल लागत असे.

परंतु मेवाडचे जमींदार झटले असतां ह्याहूनही विशेष स्वतंत्र असत. त्यांचा आपल्या परंपरेच्या हक्कांकडे विशेष लक्ष देऊन असण्याचा शिरस्ता फार बलवत्तर असे. त्यांचा बापोत्याचा हक्क झटला हणजे त्यांचे जीवनसर्वस्व असे. हा बापोत्याचा अधिकार रूपांतराने हिंदुस्थानद्वीपकल्पांत सर्व ठिकाणीं निरनिराळ्या नांवाने चालू आहे. त्याला वतन किंवा मिरास अशीही निरनिराळीं नांवे आहेत. वतन हा शब्द फारशीभाषेतला असून तो खानदेश वगैरे भागांत चालतो, आणि मिरास हा अरबी शब्द असून तो कर्नाटक प्रांतांत चालतो. व हे शब्द ह्या देशांत मुसलमान बादशाहाकडून आले आहेत. प्रसिद्ध फारशीभाषेत नीतिग्रंथ लिहिणारा जो सादी त्यानें एके ठिकाणीं ह्या वतनमिरासीविषयीं असें झटलें आहे कीं, “पुत्राने बापाच्या वतनमिरासीवर आपला वारसा व हक्क दाखविणे हे जितकें कायदेशीर, न्याय्य व यथार्थ आहे, त्याचेपेक्षां, वाडवडिलांचे शहाणपण परंपरेनें आपल्या स्वाधीन ठेवण्याकडे वारसदाराने व हक्कदाराने विशेष धोरण ठेवावे.”

बापोत्याचा हक्कदार जर लष्करी सरदार असेल तर त्याला ‘भोम्या’ असें हणतात. भोम्या हणजे, भूमीचा उपभोग घेणारा वतनदार किंवा मिरासदार या अर्थाचाच वाचक शब्द आहे. कर्नाटकांत अशा मिरासदार लष्करी सरदाराला ‘कन्याची’ असें हणतात. कन्याची ह्यांत ‘कनी’ हणजे जमीन आणि ‘आची’ हणजे हक्कदार असे दोन शब्द मिळून ‘कन्याची’ हा एक सामासिक शब्द झाला आहे. व ह्यालाच राजस्थानांत ‘भोम्या’ असें हणतात.

मुसलमान बादशाहीची जेव्हां अगदीं भरभराटीची वेळ होती, तेव्हां त्याणीं हिंदुलोकांना जमींदार करून एकेका भागाचे त्यांस छोटे छोटे राजे केले. त्या लोकांना ही जमिनदारी देऊन व त्यांस आपल्या हाताखालचे मांडलिक व हुकुमांतले असें समजून, त्यांचा अपमान करण्याचा बादशाहांचा हेतु नव्हता; परंतु उलट त्यांचे भोम्याराज असें सन्मानदायक व श्रेष्ठतादर्शक नांव यथार्थ व्हावे अशी त्यांची इच्छा असे. आणि तेणेंकरून त्यांच्या पूर्वापर हक्कदारीला विशेष दार्व्य आलें. तसेंच, तेणेंकरून त्या देशांतील भूमीचे खरे मालक कोण हेंही समजून येण्यास अडचण पडत नाहीं; व पूर्वाचा इतिहास व प्रस्तुतची वंहिवाट कशी काय आहे त्याचेंही ज्ञान होतें. राजाकडून इनाम मिळवून इनामदार होऊन राहण्यापेक्षां राजस्थानांतले मूळचे जे भोम्ये हणजे शेतकरी वगैरे जमिनीचे मालक आहेत, त्यांकडून त्या जमिनीचे हक्क आपल्याकडे घेणें ह्यांत जास्त योग्यता आहे असें तिकडे समजतात.



सारांश, राजस्थानांत राज्यकर्त्यांपेक्षां रयतेच्याच हक्कवारशास जास्त मान आणि थोरपणा आहे. राजाच्या पदरचे सरदार वगैरे राजसेवा स्वीकारून मिळवितात काय? तर, यावच्छंद्रदिवाकरा टिकणारा असा भोम्येपणाचा हक्क आपल्याला कोणीकडून आणि कसेही करून तरी संपादन होईल असा यत्न ते नेहमी करीत असतात, व आपण रयतेंत मिसळण्याची तजवीज बघत असतात. कांहीं थोडे विघे जमीन आपल्या स्वामित्वाची खरीद करून ठेविली झणजे त्या मनुष्याला आपल्या कायमपणाचा विश्वास येतो. प्रसंगविशेषी राजाची इतराजी होऊन त्याचे पदरची सरदारी आणि सरदारीच्या संबंधाचें उत्पन्न बंद झालें तरी, त्यानें वर लिहिल्याप्रमाणें संपादन केलेल्या भोम्येपणावरच तो खुष राहून निर्वाह करितो. यावरून, राजकृपेपेक्षां रयतेकडून मिळविलेल्या भोम्येपणाच्या हक्काची वजनदारी किती आहे याचें अनुमान सहज होईल. राजाची अवकृपा झाली अथवा वयोमानानुरूप राजसेवा करण्याचें सामर्थ्य न उरून नौकरी सुटली तरी, त्याच्यानें त्या सरदाराचा भोम्येपणाचा हक्क त्याजपासून घेववत नाही. व त्या सरदारासही आपल्याला ठाकूर किंवा राजाश्रित झणवून घेण्यांत फारसें महत्त्व वाटत नाही. असें आहे तथापि, गलठास हाणून राजस्थानच्या कुळवारीमध्ये एक खातें आहे, त्या खात्यांत जर ती भोम्येपणाची जमीन जात असली तर हा नवीन भोम्येपणाचा अधिकार विकत घेणारास, त्याच्या पहिल्या मालकाचेच सर्व हक्क मिळत नाहीत. इतका अधिकार राज्यकर्त्यांकडे असतो.

भोम्येपणाचा हक्क व तो राखण्याबद्दल रयतेला जें स्वातंत्र्य आहे त्यावरून त्यांच्या मूलस्थितीचें परिज्ञान चांगलें होतें. भोम्या यांना आपल्या इच्छेस वाटेला तर स्वतः नांगर चालवून शेती करावी. त्याच्या भूमीचें सरकारांतून मोजमाप व्हावयाचें नाही; व कधीं त्यावर सरकारदेणें आकारलें जावयाचें नाही. त्याच्या प्रजाधर्माची खूण हाणून इतकीच कीं, त्याला सान्याची माफी मिळावयाची; मात्र लढाईसंबंधानें होणाऱ्या खर्चाची फेड करण्यासाठीं तीन तीन वर्षांनीं भोम्यांजवळून कांहीं आकार वसूल करण्यांत येतो. अथवा, त्यांनीं लढाईच्या वेळीं राजाची फुकट नौकरी करावी असा ठराव आहे. झणजे, राज्यकर्त्यांस अप्रत्यक्ष रीतीनें ह्या स्वतंत्र रयतेच्या नौकरीचा फायदा मिळतो. राजस्थानांत खातेपिते असे शेतीवाडी करून राहणारे असे भोम्ये हेच वतनदार रयत होत. व कुमळनेर आणि मंडलगड ह्या प्रांतांतल्या लोकांप्रमाणेंच हे भोम्ये आपल्या गांवचे लष्करही आहेत. जेव्हांपासून राजस्थानांत सर्वत्र शांतता झाली व शहरांना स्वतंत्र संरक्षणाची जरूरी वाटेनाशी झाली तेव्हांपासून मेवाडांतल्या भोम्यांशीं असा ठराव करून टाकला आहे कीं, त्यांनीं अल्प मुशाहिरा घेऊन राज्यसंरक्षणार्थ सरहद्दीवर शिपाईगिरीची थोडथोडी नौकरी केली पाहिजे.

ह्याप्रमाणें शेतकरी प्रजेलाच तेवढें राजाकडून जें हक्कस्वातंत्र्य मिळतें तें सांगितलें. राज्याच्या मनांत आलें तर तो बेदनूर किंवा सालुंबा येथील ठाकुरांपासून त्यांचा अधिकार काढून घेऊं शकेल. परंतु त्याच्यानें परंपरेनें व अत्यंत स्वतंत्रतेनें चालत आलेला जो भोम्येपणाचा हक्क तो काढून घेववत नाही. आणि ह्याप्रमाणें, जो ठाकूर कांहीं वर्षांपूर्वी शंभर स्वारांचा मुख्य झणून राजाच्या बरोबरीनें चालणारा सरदार होता, त्याचे मुलगे भोम्ये होऊन, खुशाल सुखवस्तु झणून राहतात व राजाच्या ठरावप्रमाणें शिवबंदीखात्यांत आपलीं नांवें दाखल करून आपापल्या गांवीं कालक्षेप करितात. ह्याप्रमाणें, हजारों सरदारवंशीय पुरुष भोम्ये होऊन राहिले आहेत. कनावत, लूनावत, कुंभावत आणि इतर सरदारवंशीय हे आपण थोर सरदारकुळांत जन्मलीं येवढेंच स्मरतात असें नाही; तर आपण राजाच्या १९ व्या किंवा १९.९ व्या हिशानें राज्याचे मालक आहोंत असें सांगत असतात. इतका त्यांचा भोम्येपणानें राज्यकर्त्याशीं जवळचा संबंध पोंचतो. खुद्द चक्रवर्ती राजे सुद्धां हा भोम्येपणाचा अधिकार स्वतेपासून खरीदी करितात. ह्याला उदाहरण चंद भाटाच्या ग्रंथांत सांपडतें. पृथ्वीराज चव्हाण यानें सोळंखी राजापासून जेव्हां अन्हिलवाड्याचें राज्य काबीज केलें तेव्हां त्या राजाचे पुतण्याला पृथ्वीराज चव्हाण यानें त्या वंशाकडे चालू असलेला त्याचा भोम्येपणाचा सर्व हक्क व वारसा कायम ठेवून, त्या संबंधाचे कांहीं प्रांत व बंदरे वगैरे परत केलीं. सारांश, भोम्ये होऊन देशांतले महाजन व नण्यांत जें महत्त्व व मोठेपण असतें त्याविषयीं प्रत्येक रजपुताला मोठा अभिमान असतो. आणि अशा महाजनकुलीन लोकांकडून जें राज्य चालतें त्यापेक्षां व्यापारी धंद्यानें चालणारें राज्य अगदीं कमी योग्यतेचें असें समजून ते तसल्या राज्याचा तिरस्कार करितात. आमचें राज्य आह्मां स्थाईक लोकांचें आहे, वाणगटांसारख्या उपण्या लोकांचें नाही; असें ह्मणण्यांत त्यांना एक प्रकारचा मोठा अभिमान वाटतो. जयपूरच्या राज्याविषयीं रजपूत लोकांचें चांगलें मत नाही. कारण, ते ह्मणतात, तें महाकुलीन लोकांच्या वस्तीचें राज्य नाही; तें सर्व वाणगट भाईचें—व्यापार धंदेवाल्या लोकांचें—राज्य आहे. तेथें संपत्तीचा सांठा मात्र पुष्कळ होतो; परंतु तेथले मूळचे रहिवासी लोक भिकेला पोंचतात; हें कांहीं खऱ्या राज्याचें लक्षण नव्हे.

मेवाडांतील फर्मान्यांची दरबारी नोंद पाहिली असतां तींत मोठमोठ्या सरदार लोकांच्या भोम्येपणाचे हक्क नोंदलेले आढळतात. हे हक्क त्यांचेकडे कसे आले ह्याबद्दलचा खुलासा होत नाही. मूळच्या भोम्यांनीं आपले हक्क सोडून दिल्यामुळें ह्या सरदारांकडे तो भोम्येपणा आला अथवा लोकांनींच त्या सरदारांच्या शूरपणाचे कृत्यांबद्दल त्यांजवर खूप होऊन त्यांस आपल्या भोम्येपणाचे हक्क वक्तिस दिले, ह्या-  
रा० ६०.५९

पैकी कोणत्या रीतीने ते त्यांचेकडे आले असतील ते असोत. त्यांच्या भोग्येपणाचे हक्कास 'भोमरखवाली' असे नांव आहे. ह्मणजे, जमिनीचे रक्षण व्हावे एवढ्याच साठी हा भोग्येपणा त्यांकडे दिला आहे असे दिसते. विशेष चमत्काराची गोष्ट ही आहे की, खुद्द राज्यकर्त्यांचा देखील भोमरखवालीचा हक्क ह्मणून प्रत्येक खेडे-गांवांत सुद्धा असतो. ह्मणजे, ज्याचे राज्य त्याचा सुद्धा भोग्येपणाचा एक स्वतंत्र व इतर रहिवाशांबरोबरीचा हक्क राखण्यांत त्यांस अभिमान वाटतो. प्रत्येक ३०।४० गांवांच्या प्रांतांतून निदान दहाहजारांचे तरी राज्यकर्त्याला ह्या भोमरखवालीच्या हक्काचे उत्पन्न होतें. राज्यकर्त्याला असले किरकोळ रयतेच्या बरोबरीचे व शेतकऱ्याचे हक्क असणें, ते ठेवण्यांत राज्यकर्त्याला अभिमान वाटणें, आणि रयतेने ते राजाचे हक्क मान्य करणें, ह्या सर्व गोष्टी यद्यपि चमत्कारिक आहेत, तथापि त्या परंपरेनें अविच्छिन्न चालत आल्या आहेत ही गोष्ट खरी. ह्या विलक्षण पद्धतीचे मूळ शोधण्याचा यत्न करणें व्यर्थ आहे. कारण, त्याचें मूळ, लोकांमध्ये चालू असलेल्या जुन्यापुराण्या दंतकथांवरून खात्रीलायक असें समजत नाही.

भोग्येपणाच्या हक्काचे महत्व व अभिमान रजपूत लोकांमध्ये किती होता याचीं कांहीं ऐतिहासिक उदाहरणें देऊन, मेवाड प्रांतांतल्या रयतेच्या जमीनसंबंधी स्वामित्वाचे व मिराशीचे हक्कवारशाची हल्लींही तीच स्थिति कायम आहे येवढें सांगून, हा विषय पुरा करतो. मागे एकदां मेवाडच्या राण्याचा विवाह भारवाडांतील त्या वेळची राजधानी मंदोड येथील राजकन्येशीं होण्याचें ठरलें. तिकडे अशी रीति आहे की, लग्नाचे वेळीं वधूवरांचे हात एकमेकांनीं धरण्याचे वेळीं वरानें आपल्या सासऱ्याजवळ आपली जी इच्छा असेल ती कळवावी, व सासऱ्यानें ती जांवयाची इच्छा पुरवावी. ह्या रीतीच्या विलक्षणपणावरून असेही प्रसंग येऊन गुजरल्याचीं उदाहरणें आहेत की, त्यामुळे उभयपक्षांमध्ये अत्यंत वितुष्टे व अनर्थ गुजरले आहेत. वरील विवाह-प्रसंगीं राण्यानें आपल्या सासऱ्याजवळ आपली अशी इच्छा प्रदर्शित केली की, दहाहजार जाट शेतकऱ्यांनीं आमच्या मेवाडप्रांतांतील ओसाड जमिनीवर वस्ती करून वसाहत बनवावी. आणि ह्या अपूर्व इच्छेची तृप्ति करून देण्याचें मंदोडच्या राजानेंही कबूल करून, त्याप्रमाणें त्यानें आपल्या जाट प्रजेतील दहाहजार लोकांस, राण्याचे इच्छेनुसार, त्याचा ओसाड प्रदेश वसाहत करून सोडण्याचा हुकूम दिला. परंतु लोकांनीं राजाचा तो हुकूम मान्य केला नाही; व आपला देश सोडून दुसऱ्या देशांत जाऊन वस्ती करण्याचें सर्वांशीं नाकबूल केलें. ते ह्मणाले, 'आह्मी आमचा वंशपरंपरेचा आपोत्याचा हक्क सोडून व आमचीं मुलेंबालें उपाशीं मारून परक्या-बरोबर परदेशांत जाऊन रहावे आणि तेथें त्याचेसाठीं मेहनत घ्यावी, ह्याची आ-

झाला काय जरूर आहे ? महाराजांनी पाहिजे तर आम्हां सर्वांना • ठार मारावे; परंतु आम्ही आपला वाडवडिलांचा मुलूख व हक्कवारसा सोडून देऊन पस्मुलखांत कधीही वस्ती करण्यास जाणार नाहीं.' इतक्या निकराचें उत्तर मंदोडच्या राजानें ऐकल्यावर त्यानें आपल्या राजनिष्ठ रयतेला असा प्रश्न केला कीं, 'मी तर वचन देऊन चुकलों; पण तें पूर्ण करणें तुम्हां सर्वांच्या स्वाधीन असल्यामुळे, तें मोडल्याचा जो दोष माझे माथी येणार आहे त्यांतून माझी सुटका करा.' इतका भार राजानें आपल्यावर टाकल्यानंतर त्या लोकांनीं त्याचें द्वाणणें कबूल करून, त्याचे आज्ञेप्रमाणें राण्याचे मुलखांत जाऊन वस्ती केली. तथापि, त्यांनीं मारवाडांतील आपले हक्क सोडून दिले नाहीत. राण्यानें, जो प्रदेश ओसाड पडला होता तो सर्व त्यांचे पूर्ण वारशानें व स्वामित्वानें ह्या नवीन वसाहतदारांचे स्वाधीन केला; व त्यांस त्या वसाहत केलेल्या भागामध्ये आपल्या बरोबरीचें हक्कस्वातंत्र्य दिलें. ह्याप्रमाणें, ते मेवाड-प्रांतांत कायमचे व स्थाईक झाल्यावर मारवाडांतील त्यांच्या वडिलोपार्जित जिदगी-चाही ताबा ते धरून बसलेच. तो इतका कीं, ते आपल्या ताब्यांतील माळजमिनीवर रजवाड्यांना बागा वगैरे करण्यासही जागा देईनात. हल्लीं त्यांचे वंशज जाट • आपल्या त्या मारवाडांतल्या जमिनी बेरीस आणि बनास ह्या नद्यांच्या पाटांनीं भिजवून त्यांचें उत्पन्न खुशाल उपभोगीत आहेत. ह्याप्रमाणें त्यांचा दुष्पट फायदा झाला.

त्या प्रांतांत ह्या नवीन पद्धतीनें व फिरवाफिरवीनें रयतेच्या मालकीचा हक्क विशेष दृढ झाला. त्यांत जिहाजपूर प्रांत विस्तृत आणि दाट लोकवस्तीचा असून, त्यामध्ये १०६ गांवें फार चांगलीं आहेत. ह्या सर्व प्रांतांत दोन भाग केलेले आहेत. आणि हा सर्व राण्याचा मुलूख आहे. हा प्रदेश पूर्वी कोठ्याचा झालिमसिंग याचे ताब्यांत होता, व तो त्याचे जवळून जबरदस्तीनें राण्याकडून हिसकून घेण्यांत आला होता. परंतु, पुढें राण्याचा जो सुभेदार त्या भागावर काम करण्यास नेमिला होता त्यानें सारासारविचार करून त्यावर राण्याचा भोष्येपणाचा हक्क ठेवून तो सर्व प्रदेश तेथील लोकांचे ताब्यांत दिला. व तेथें लोहारियो आणि इतोंडा ह्या नांवांचे दोन तलाव खोदून लोकांकडून जमिनी लागवडीस आणिल्या. यावरून भोष्येपणाच्या हक्काचे संबधानें बरीच कल्पना वाचकांस होईल. कोठ्याच्या रयतेचे मूळच्या हक्कांचा मागमूसही आतां राहिला नाही.<sup>१</sup>

१. ह्या प्रांतांतील कोठ्याचे लोकांचा बापोत्याचा हक्क त्यांचा त्यांना परत देण्याचें ह्या ग्रंथाचा कर्ता कर्नल टॉड याचे हातांत होतें; परंतु तसें त्याच्याकडून झालें नाहीं, ह्याबद्दल त्यानें आपल्या ग्रंथांत खेद दर्शविला आहे. कर्नल टॉड द्वाणतो, 'असा चांगला योग आला असतां, माझे अज्ञानांमुळे आणि लोकांच्या मलमलत्या समजाविण्यामुळे मला तें सत्कार्य करितां आलें नाहीं. एक तर,

ध्यावरून एकाकडून दुसऱ्याकडे स्वामित्व आणण्याचा त्या वेळीं कसा काय प्रकार होता व अधिकाऱ्यांची सत्ता कशी चालत असे हे समजण्यासारखे आहे. मूळच्या शेतकरी लोकांच्या मालकीचे हक्कांच्या संबंधाने आतां अधिक लिहिण्याचें कारण नाही.

मेवाडांतही इतर ठिकाणच्याप्रमाणेच, मूळचे मालकीचे हक्क तेथील लोकांकडून काढून दुसऱ्याकडे देण्याची रीति जारीनें चालू होती. हे हक्क चकचकीत विकून फरोक्त करण्यांत येत, अथवा गहाणाचे रूपानें दुसऱ्यांकडे जात. ह्याबद्दलचीं अनेक उदाहरणें देतां येतील; व त्यांत दुसऱ्या प्रकारचीं ह्मणजे गहाणाचे संबंधानें दुसऱ्याकडे हक्क गेल्याचीं उदाहरणें पुष्कळ सांगतां येतील. हौली येथील सर्व पिकाऊ जमीन आणि खारीनदीच्या कांठचा सर्व भाग हा बहुतकरून गहाण पडला होता व त्या संबंधाचे जे कागदपत्र झाले आहेत त्यांच्या नोंदीचीं दोन मोठालीं पुस्तकें झालीं आहेत. ह्या नोंदणीच्या पुस्तकांत दस्तऐवज व खतेंपत्रें करावयाच्या पद्धतींतील अनेक प्रकार व तन्हा समजून येतात. एकेक गहाणखत १०१ वर्षांच्या मुदतीचें असे. आणि त्या मुदतीनंतर पैसे भरून गहाण माल सोडवून घ्यावयाचा. त्यास व्याज अथवा नफा यांची कांहीं एक अट नसावयाची. मुद्दल देणें मात्र सावकाराजवळ पावतें करावें ह्मणजे झालें, अशी रीति होती. त्यांत एवढी मात्र बोली असे कीं, गहाणदाराकडे जमीन गहाण लावून दिली असली ह्मणजे ती त्याची गहाणाची असेपर्यंत तिचे उत्पन्नांतील चौथा किंवा पांचवा हिस्सा किंवा त्याहूनही थोडा भाग त्याला घ्यावयाचा असा करार केलेला असे. ह्या थोड्या भागाला 'घुगऱ्या' ह्मणत असत. तो हिस्सा किंवा त्या थोड्यांशा 'घुगऱ्या' देण्याचा हेतु इतकाच असे कीं, तेणेंकरून गहाण घेणाराचे स्वामित्वाचा हक्क राखला जावा. या देण्याला 'स्वामीभोग' असें ह्मणत असत. हे गहाण घेणारे सावकार बहुतकरून व्यापारी लोक असत. व ते देशाचे सरहद्दीवरच्या शहरांत राहणारे असत, कित्येक गहाणप्रकरणांत तर जमिनीचा मालक,

त्या प्रांताची मूळची खरी हकीकत काय होती ती मला पहिल्यानें कळली नाही; आणि दुसरें असें कीं, खरे हक्कदार मेले असून, मला असें कळविण्यांत आलें कीं, राण्याचा जिहाजपूर प्रांतावर जो सदाराम सुभेदार होता त्यानें लांच खाऊन जमिनी विकल्या आहेत. परंतु ही गोष्ट अगदीं खोटी होती. त्यानें लांच वगैरे खाऊन जमिनी विकल्या अथवा फरोक्त केल्या नव्हत्या. तर त्याचे सारासारविचाराप्रमाणेंच त्याणें वर लिहिलेली व्यवथा केली होती, असेंही मला पुढें कळून आलें.'

१. बापोल्याचा हक्क जरी फरोक्त करण्यांत येत नसे तरी तो १०१ वर्षे पाळण्यांत येत असे. व तितक्या मुदतीपर्यंत त्या गहाण घेणाराचा ताबाही त्या गहाणावर कायमचा असे. खानदेशांतली मिराशीची रीति अशीच आहे. (मि० एल्फिन्स्टनचा रिपोर्ट पहा.)

आपल्या पूर्वीच्या पांचचार पिढ्यांपासून जरी आपल्या जमिनी गहाण पडल्या असल्या तरी, त्यांचा तो वहिवाटदार असतो व त्यामुळे त्या जमिनीवरचा आपल्या स्वामित्वाचा हक्क बुडाला असे तो समजत नाही. गहाणदारांस त्यांचे सावकारांपासून सोडवून त्यांना सुस्थितीमध्ये आणावे असा विचार निघून कांहीं रक्कम जमविण्यांत आली होती. कारण, गहाणदारीने जमिनीच्या उत्पन्नास बराच धोका बसत असे. बापोत्याचा हक्क कोणत्याही काळीं रद्द होणारा नसल्यामुळे, जमिनीचा मालक ठिकाणी असो किंवा नसो, त्याचा हक्क परंपरेने त्याचे वंशाकडे राहिलाच पाहिजे. आणि यांमुळे सावकाराकडून त्या गहाण जमिनीची मशागत रहावी तशी राहण्याचा संभव नसे. सारांश, जमिनी गहाण पडल्यामुळे मालक उदासीन असावयाचे, व मालकाचाच हक्क त्यांजवर असल्यामुळे आपण त्या जमिनीवर उगाच मेहनत करून आपल्याला फायदा काय ? अशा समजुतीमुळे सावकार उदासीन असावयाचे. अशा दोन कारणांनीं गहाण जमिनी नापीक होऊन पडत व त्यांजपासून कोणत्याही प्रकारचे उत्पन्न होत नसे.

हिंदुस्थानामध्ये जाट मुलखांत व इतर सर्व ठिकाणीं जमिनीचे हक्कांविषयींचा निर्वैध इतका कडक असल्यामुळे, कोणीही इतर मोठमोठी बक्षिसे व द्रव्य मिळविण्यापेक्षां जमीन मिळविण्याविषयीं विशेष उत्सुक असतो. कारण, जमिनीच्या उत्पन्नासारखे कायमचे उत्पन्न दुसरे कोणतेही नाही, अशीं सर्व लोकांची खात्री असते. आजन्म श्रम करून व जीवाविशेष कष्ट व संकटे सोसून जमिनी मिळवून ठेवण्याकडे सर्वांचा व त्यांतही जाट व रजपूत लोकांचा विशेष यत्न असतो. बापाने मोठमोठी रणे झुंजून मिळवावयाचे काय ? तर, जमिनी. की, त्या जमिनीचे उत्पन्न आपल्या पुत्रपौत्रांनीं वंशपरंपरेने अविच्छिन्न उपभोगावे.

गांवचे अधिकारी पाटील यांची माहिती वाचकांस आहेच. पाटीलकीचा अधिकार ह्मणजे हिंदुस्थानांत फार जुना व वजनदारीचा मानलेला आहे. पाटलाला सर्व

१. मनुनें, जमिनीच्या मालकांचे हक्क फार सक्त रीतीने पाळले पाहिजेत असे लिहिले आहे. 'जमिनीचा मालक आणि तिजमध्ये पेरणी करणारा यांचेमध्ये तसाच कांहीं विशेष करार झाल्याशिवाय पेरणी करणाराला कांहींएक मिळू नये. त्या सर्व पिकाचा मालक जमिनीचा धनीच आहे. इतकेच नव्हे, तर बायानें उडून किंवा पाण्यानें वाहून धान्यबीज जमिनींत पडलें व त्याचें पीक आलें तरी देखील जमिनीचा मालकच, त्या पिकाचा व वृक्षवनस्पत्यादींचा धनी होय.' (पहा दास्याध्याय-श्लोक ५२-५४) जमिनीच्या मालकाकडून कसल्याही प्रकारचा अपराध घडला असला व न्यायशास्त्राप्रमाणें त्या मालकाला देहांताची जरी शिक्षा झाली असली तरी त्यांचे वंशाचा त्याचे जमिनीवरचा हक्क व स्वामित्व रद्द होत नाही.



गांविचे लोक ओळखतात. आणि संन्याशी व फकीरमुद्दां पाटलाचा अधिकार समजून असतात. पाटील हा गांवचा संरक्षकच होय. त्याला आपल्या अधिकाराचे भोगवट्याबद्दल आपल्या राजाला कांहींएक द्यावे लागत नाही. त्याजकडे त्याच्या वतनाच्या जमिनी बिनहरकत राहून त्यांचा उपभोग परंपरेने त्याचे वंशजांनीं अविच्छिन्नपणे व सतत ध्यावा, असे त्यास लेख मिळालेले असतात. गांवच्या पाटलाला सरकारदेणें ह्मणून कांहीं द्यावे लागत नाही ही गोष्ट खरी; तरी त्यास प्रति तीन वर्षांनीं थोडेंसें सरकारदेणें द्यावे लागतें. व हें देणें आपल्या सरकाराला लढाई वगैरे करण्यास जो खर्च येतो तो खर्च निभविण्यासाठीं ह्मणून त्याजकडून सरकार घेतें.

पाटीलकीच्या वतनाचे संबंधानें अनेकांचीं अनेक मते आहेत. पाटील हा जरी फार महत्वाचा व सर्वांच्या माहितीचा मनुष्य आहे तरी, या मनुष्याचें येवढें महत्त्व कोणत्या काळापासून वाढलें आहे याचें मूळ पाहण्यास गेलें असतां, हा पाटिलकीचा अधिकार व हुद्दा हिंदु लोकांतला नाही, असें कळतें. 'पाटील' हा शब्द देखील हिंदु लोकांतला नाही. तथापि, पाटिलकीचा अधिकार व हुद्दा हा ह्या देशांत फार प्राचीन काळापासून चालत आला आहे. आणि 'पाटील' या नांवाची व्युत्पत्ति बघितली तर त्याचा अर्थ देखील 'समाजाचा मुख्य' असा होतो.

मेवाडांतली पाटिलकी मूळची निवडणुकीची होती. तिकडे पाटील ह्मणजे सरकार आणि गांवडेकरी यांची वकिली करणारा मनुष्य होय. सरकारचें ह्मणें काय आहे हें गांवडेकऱ्यांस समजून सांगायचें, व गांवडेकऱ्यांचें ह्मणें काय असेल तें सरकाराला कळवावयाचें, असें काम पाटलाकडे सोंपवलेलें असे. अर्थात् पाटील ह्मणजे राजा व प्रजा यांचा मध्यस्थ होय. मेवाडच्या पाटलाला बापोत्याचा हक्क असून, एकंदर गांवाचें जें उत्पन्न होईल त्याचा चाळिसावा भाग पाटलाचे मालकीचा समजावा अशी वहिवाट आहे. आणि तो आपल्या वतनी जमिनींशिवाय आणखी जमिनी घेऊन जर त्यांची लागवड करील तर त्यास त्या जमिनीचे सरकारच्या ठराविक साऱ्यांतून तिसरा किंवा चवथा भाग माफ केलेला असे. ह्याप्रमाणें, सरकार आणि रयत

१. जुन्या उज्जनी नगरांत कांहीं जुने ताम्रपट उकळून काढण्यांत आलेले रॉयल् एशियाटिक् सोसायटीकडे संग्रहास आहेत. हे ताम्रपट ह्मणजे त्या काळच्या राजांकडील इनामें वतने दिल्याबद्दलच्या सनदा किंवा लेख होत. व ह्या ताम्रपटांत 'पट्टाकील व प्रजा' यांचे नांवांनं गांव दिल्याबद्दल लिहिलें आहे. 'पट्टा' ह्मणजे देणगी, आणि 'कील' ह्मणजे खिळा, असा त्या वेळच्या भाषेंतल्या शब्दांवरून अर्थ निघतो. अर्थात् खिळे मारून पक्की केलेली देणगी असा 'पट्टा-कील' या शब्दाचा भावार्थ असून त्यावरूनच 'पाटील' किंवा 'पाटिलकी' हा अपभ्रष्ट शब्द झाला असावा, असा अन्मास आहे.

ह्या दोहोंचा जोड करणारा व साधनीभूत असा पाटील हा एक अधिकारी असे. मेवाडांतल्या पाटलांचे वर सांगितलेले हक्क व दस्तूर पूर्वी चालू होते. परंतु ते हक्क व दस्तूर पुढे ज्या लुटालुटीच्या लढाया आणि दंगेधोपे झाले त्यांत सर्व मोडले गेले. तरी, जशी लुटालुट वाढत चालली तसा पाटलांनी आपला अभिकारही मूळच्या ठरावापेक्षा पुष्कळच वाढविला. पुढे पाटील ह्मणजे गांवच्या रयतेचा कुलमुखत्यारच बनून त्याचे गांवावर जी खंडणी बसेल ती वसूल करून त्यांची भरपाई करणारा असा तो जबाबदार अधिकारीच झाला. आणि लुटारू लोकांनीही आपली खंडणी वसूल होईपर्यंत गांवच्या पाटलासच ओलीस ठेवण्याचा क्रम चालविला. लुटारू लोकांनी पाटलाला आपल्या गोटांत ओलीस ठेविला ह्मणजे त्यानेही आपल्या गांवच्या लोकांसाठी, त्यांजकडून खंडणीची भरती होईपर्यंत शत्रूच्या ताब्यांत रहावे; व ह्या नेहमीं स्वान्या करणाऱ्या लुटारू लोकांच्या खंडण्यांची भरपाई करण्याचें काम आनंदानें पत्करावें. हे किंवा अशा प्रकारची रयतेच्या संबंधाची जबाबदारीची कामें करण्यांतच पाटलाला आपल्या अधिकाराचा गौरव वाढत असे. आपल्या गांवावर-वारंवार पेंढान्यांच्या स्वान्या येऊन त्यांस खंडण्या द्याव्या लागत ह्मणून पाटलानें आपल्या ह्मीदारीप्रमाणें शत्रूच्या देण्यांतून चट्कर मुक्त होण्यासाठी आपल्या गांवच्या लोकांची यादी करून, त्यांचे नांवापुढें प्रत्येकानें, प्रसंग आल्यास किती पैसे द्यावयाचे, ह्याचा आंकडा टाकलेला असे. आणि वेळ आला ह्मणजे त्या यादीप्रमाणें पैसे गोळा करून आलेल्या पेंढान्यांकडे भरपाई करावी व संकटमुक्त व्हावें, अशी त्याची योजना असे. ह्या योजनेत त्याच्या कमीजास्त द्रव्यलोभाप्रमाणें त्यालाही पैसे दावण्यास सांपडत.

राजकीय संबंधाची ही जी येथवर हकीकत दिली आहे ती बरीच लांबली असल्यामुळे आतां पुरी केली पाहिजे. इंग्लिशांशीं तह केल्यानंतर ह्या राण्याच्या कारकीर्दीत विशेष महत्वाचें काहीं घडलें नाहीं. व तो सन १८२९ त मरण पावला.

## भाग सतरावा.

### आलीकडचे राणे.

महाराणा जवानसिंह.—महाराणा सरदारसिंह.—महाराणा स्वरूपसिंह.—महाराणा शंभुसिंह.—महाराणा सज्जनसिंह.—महाराणा फतेसिंह.

### महाराणा जवानसिंह.

तीर्थरूपांच्या मरणानंतर जवानसिंह हा सन १८२९ सालीं गांधीवर वसला. सन

१८३२ सालीं त्यानें लॉर्ड वुडह्यम बेंटिक, हिंदुस्थानचे गव्हर्नर जनरल व व्हाईसरॉय, ह्यांची मुलाखत घेतली. राज्यांतील तंटेबखेडे व वाईट गोष्टी ह्यांचा बंदोबस्त करून लोकांना सुख लागेल अशी व्यवस्था करण्याची ह्याच्यांत शक्ति नव्हती; परंतु हा फार उदार असल्यामुळे लोक ह्याची तारीफ करीत. ह्याच्या कारकीर्दीत उत्पन्न थोडें आणि खर्च फार, असा प्रकार झाल्यामुळे राज्यास वीस लाख रुपयांचें कर्ज झालें. पैकीं आठ लक्ष रुपये इंग्लिशसरकारची खंडणी थकल्यामुळे त्यांचें देणें झालें होतें. राज्यव्यवस्था सुधारून आपल्या खंडणीचा ऐवज देण्याविषयी इंग्लिशसरकाराकडून ह्यास पुष्कळ वेळां सूचना झाल्या होत्या. ह्यानें दहा वर्षें राज्य केलें, व हा सन १८३९ सालीं मरण पावला. ह्याला औरस पुत्र नसल्यामुळे दत्तक देण्याची जरूर पडली.

### महाराणा सरदारसिंह.

सरदारसिंह हा वागौरचा जहागीरदार होता; व संग्रामसिंहापासून हा चवथ्या पिढीतील होता, व हाच काय तो जवळचा नातलग असल्यामुळे ह्यास दत्तक घेण्यांत आलें. राज्याबरोबर ह्याजवर जबर कर्जाचाही बोजा पडला. हा स्वभावानें फार कडक होता, ह्या कारणानें सर्व सरदार लोक ह्याजवर असंतुष्ट होते; व राज्याच्या पश्चिम व दक्षिण भागांतील भिल्ल लोकांनीं बंडाळी माजविली. ही बंडाळी मोडण्याकरितां सरदारसिंहानें इंग्लिश सरकारची मदत मागितली; पण ती त्यास मिळाली नाहीं. सन १८४० सालीं मेजर रॉबिन्सन ह्यांनीं मध्यस्थी करून ह्याजमध्ये व त्याच्या सरदारांमध्ये तहनामे करून दिले. पण पुढच्याच वर्षीं दक्षिण भागांत पुनः दंगे सुरू झाले. हे दंगे मोडण्याकरितां इंग्लिश सरकारानें भिल्ल लोकांची एक नवीन पलटण नेमून तिला 'भिल्ल कोर' हें नांव दिलें. ह्या पलटणीबद्दल सालीना खर्च एक लक्ष वीस हजार रुपये होत होता; व त्याजपैकीं महाराण्यानें पन्नास हजार रुपये देण्याचें कबूल केलें. सरदारसिंह हा सन १८४३ सालीं मरण पावला. ह्या वेळीं राज्याची व्यवस्था चांगली नव्हती. सबब राज्याची सुधारणा करण्याचा भार ह्याचा वारस स्वरूपसिंह ह्याजवर पडला.

### महाराणा स्वरूपसिंह.

स्वरूपसिंह हा पूर्वीच्या महाराण्याचा भाऊ होता, व त्याच्या मरणानंतर हा सन १८४३ सालींच गादीवर बसला, खंडणीचे पैसे थकले असल्यामुळे ह्या दरबारीं असलेल्या पोलिटिकल् कामगारांनीं आपल्या सरकारास बरेच वेळ खबर दिली. तेव्हां सन १८४६ सालीं असा ठराव झाला कीं, महाराण्यानें प्रतिवर्षीं इंग्लिश सरकारास

इंग्लिश शिक्षा दोन लाख रुपये देत जावे. स्वरूपसिंह हा मोठा महत्वाकांक्षी असून, कडक स्वभावाचा होता; ह्यामुळे त्याचे व त्याच्या सरदारांचे पटत नसे. सन १८४० साली कर्जल रॉबिन्सन् ह्यांच्या मध्यस्थीने महाराण्यांत व सरदारांत जो तहनामा झाला होता, त्यास अनुसरून सरदार वागले नाहीत, सबब सन १८५४ साली कर्नल सर हेन्री लॉरेन्स ह्यांच्या मार्फत दुसरा तहनामा झाला. स्वरूपसिंह ह्यांच्या भावाचा मुलगा शार्दूलसिंह ह्यास ह्याने दत्तक घेतले असून, त्याच्या मनांत राज्यावर आरुढ होण्याचे विशेष असल्यामुळे तो आपणास विषप्रयोग करील अशी स्वरूपसिंहास फार भीति होती; व त्या भीतीमुळे महाराण्याने त्याला अटकेंत ठेविले होते. पण ही कैद त्याने थोडेच दिवस भोगिली. कारण, तो कैदेतच मरण पावला.

सन १८५७ त जेव्हां शिपायांनी बंड केले त्या वेळी इंग्लिश सरकाराशी महाराण्याचे फारच उत्तम प्रकारचे वर्तन होतें. इंग्लिश सरकारचे जे लोक ह्याच्या आश्रयास येऊन राहिले होते त्यांच्या खाण्यापिण्याचा ह्याने उत्तम वंदोबस्त ठेवून ज्यांना जिवाची भीति होती त्यांनाही ह्याने उत्तम प्रकारे संभाळले. परंतु ह्या मित्रत्वाच्या वर्तनाबद्दल सरकाराकडून ह्याला मुद्दख वगैरे कांहीं एक नवीन बक्षिस मिळाले नाही, इतकेंच नाही; तर ह्याच्या राज्यांतील नीमच, जावद व गोदवाड हे भाग जे इंग्लिश सरकाराकडे गेले होते तेही परत देण्यांत आले नाहीत ! स्वरूपसिंह हा सन १८६१ साली मरण पावला. हा महाराणा फार हुशार होता, व ह्याच्या कारकीर्दीत नवीन सुधारणा बऱ्याच झाल्या, व बरेच सरदार ह्याजवर खुष होते. ह्याने आपल्या नांवाचे नाने पाडले असून, ते अद्यापि चालत आहे.

### महाराणा शंभुसिंह.

महाराणा स्वरूपसिंह हा मरण पावल्यानंतर त्याच्या पुतण्याचा ह्मणजे कैदेत मरण पावलेल्या शार्दूलसिंहाचा मुलगा शंभुसिंह ह्यास दत्तक देऊन गादीवर बसविले. शंभुसिंह गादीवर बसला त्या वेळी त्याचे वय १४ वर्षांचे होते; व इंग्लिशसरकारच्या कायद्याप्रमाणे १८ वर्षांचे ह्याचे वय होईपर्यंत हा अल्पवयस्क मानण्यांत आल्यामुळे राज्याची व्यवस्था पाहण्याकरितां तीन कामदारांची एक मंडळी नेमण्यांत आली. ह्या मंडळींतील दोघे पंच असून, एक सरपंच होता. परंतु ह्या पंचांत तंटे पडून, ते एकमेकांशी वैमनस्याने वागू लागले. तेव्हां पोलिटिकल ऑफिसरांच्याच मदतीस दोन पंच देऊन त्याने सर्व राज्याची व्यवस्था ठेवावी असा ठराव झाला. राज्याची व्यवस्था कशी ठेवावी ह्याचे महाराण्यास ज्ञान यावे व त्यास चांगली लयकी यावी ह्मणून त्यालाही ह्या मंडळींत घेतले होते. ह्या अवधीत राज्याचा वसूल वाढला;

राज्यांत सडका बांधण्यांत आल्या; शाळा घालण्यांत आल्या; व ठिकठिकाणीं दवा-  
खाने घातले. सन १८६५ सालीं महाराणा वयांत आला; तेव्हां त्याचें राज्य त्याच्या  
स्वाधीन केलें. ह्या वेळीं खजिन्यांत वीस लक्ष रुपये शिल्लक होते. परंतु लवकरच  
राज्याची व्यवस्था बिघडली.

महाराण्यानें लक्ष्मणराव नांवाच्या दिवाणास दूर करून कोठारी केसरीसिंह ह्यास  
त्या कामावर नेमलें. ह्या गोष्टीस पोलिटिकल् ऑफिसर कर्नल् हचिन्सन् ह्याचें  
अनुमोदन होतें. महाराण्याचा ठाकूर अमृपसिंह ह्या नांवाचा एक मित्र होता.  
परंतु महाराण्यास अशा मनुष्याची संगति असल्यापासून त्याचें फार नुकसान होईल  
असें पोलिटिकल् ऑफिसर ह्यास वाटूं लागलें. इंग्लिश सरकारच्या मुलखांतील प-  
द्धतीवर सन १८७० सालीं महाराण्यानें मुलकी अदालत स्थापन केली; परंतु ही  
व्यवस्था सरदार लोकांस पसंत पडली नाहीं. त्याच वर्षी हिंदुस्थानचे व्हाईसरॉय व  
गव्हर्नर जनरल् लॉर्ड मेयो हे अजमीर येथें आले होते. तेथें त्यांनीं मोठा दरबार  
भरवून शंभुसिंहाला पहिली जागा दिली. सन १८७१ सालीं पोलिटिकल् एजंट कर्नल्  
ब्रूक् ह्यांच्या मार्फत महाराण्यास 'जी. सी. एस. आय.' हा किताब मिळाला. ह्याच  
सुमारास दिवाण केसरीसिंह कोठारी हा मरण पावला. महाराणा शंभुसिंह हा सन  
१८७४ सालीं बारा वर्षे दहा महिने व वीस दिवस राज्य करून मरण पावला.  
ह्याला विद्येचा फार नाद होता. ह्यानें एक मोठें विद्यालय स्थापन केलें असून, 'शं-  
भुनिवास' ह्या नांवाचा एक राजवाडा बांधला. शंभुसिंह हा फार लोकप्रिय होता,  
व त्याच्या मरणाबद्दल लोकांस फार वाईट वाटलें. महाराण्याच्या बायकांनीं नवऱ्याच्या  
प्रेताबरोबर सती जावें असा ह्या वेळपर्यंतचा परिपाठ होता. परंतु पोलिटिकल ऑ-  
फिसर कर्नल् ईड् ह्यांनीं सर्व राण्यांची बेदला राव बखतसिंह ह्याच्या मदतीनें सम-  
जूत घालून त्यांस सती जाऊं दिलें नाहीं. मेवाडच्या राजघराण्यांतील महाराण्याच्या  
बायका सती न गेल्याचें हें पहिलेंच उदाहरण होय.

### महाराणा सज्जनसिंह.

महाराणा सज्जनसिंह हा थोरल्या राणीसाहेबांच्या व सरदार लोकांच्या मदतीनें  
सन १८७४ सालीं गादीवर बसला. हाही दत्तकच होता. गादीवर बसण्याच्या वेळीं  
त्याचें वय १५ वर्षांचें होतें. ह्यास उत्तम प्रकारचें शिक्षण देण्याकरितां बेहारीलाल  
ह्यांची योजना केली होती, व त्यांच्याच परिश्रमानें ह्याला इंग्रजी, उर्दू व हिंदी ह्या  
भाषांचें ज्ञान झालें. ही व्यवस्था ६ महिने चालली. सन १८७५ सालीं ईडरचे  
महाराज ह्यांच्या बहिणीबरोबर ह्याचें लग्न ठरून ह्यांस तिकडे जाणें जरूर झालें.

ह्याच सुमारास प्रिन्स ऑफ वेल्स हे मुंबईस आले होते. ह्यामुळे ह्यांस तेथे जावे लागले. ह्याप्रमाणे प्रवास करावे लागल्यामुळे ह्यांच्या विद्याभ्यासास फार अडचणी आल्या. हिंदुस्थानचे व्हाईसरॉय लॉर्ड नॉर्थब्रुक हे उदेपुरास आले होते, त्या वेळी त्यांचा पाहुणचार ह्यांनी फारच चांगल्या रीतीने ठेवल्यामुळे ते ह्यांजवर फारच खुष झाले. सन १८७८ साली लॉर्ड लिटन साहेबांनी दिल्लीस जी बडा दरबार भरविला होता त्यास हे गेले होते. त्या वेळी महाराण्यास पहिली जी १९ तोफांची सलामी मिळत होती ती पालटून २१ तोफांची केली; व दिवाण पन्नालाल व कोठारी छगनलाल ह्यांना 'राय' हा किताब देण्यांत आला. सज्जनसिंह ह्यास एकंदर राज्याचा अधिकार सन १८७८ साली मिळाला.

राज्यव्यवस्थेत ह्यांनी नवीन सुधारणा करून एक 'कौन्सिल इजलास खास' ह्या नांवाचे अधिकारीमंडळ नेमून त्याजकडे सर्व तक्रारींची दाद घेण्याचे काम सोंपविले. सुशिक्षित व हुशार लोकांस मोठमोठ्या जागा देण्याचा ह्यांनी परिपाठ घाळून दिला, व फौजेस इंग्लिश पद्धतीवर कवाईत शिकविण्याचे सुरू केले. पोलिसची व्यवस्था सुधारली. ख्रिस्ती मिशनरींना ह्यांच्याच कारकीर्दीत पहिल्याने ह्या राज्यांत जागा मिळाली. सन १८८१ साली दक्षिणभागांतील पहाडी मुलखांत भिल्ल लोकांनी दंगा केला. हा दंगा मोडण्याकरितां फौज पाठविली होती; परंतु भिल्ल लोकांना जशी शिक्षा व्हावी तशी झाली नाही. सन १८८२ साली व्हाईसरॉय लॉर्ड रिपन हे चितोड मुक्कामी आले होते. त्या वेळी त्यांनी महाराणी साहेबांकडून आलेला 'जी. सी. एस. आय.' हा किताब देण्याचा समारंभ केला. सन १८८३ साली ह्यांस ईंडरच्या राणीसाहेबांपासून पुत्ररत्न झाले. ह्यांच्या पूर्वीचे चार महाराणे औरस पुत्र न होतां मरण पावले होते. परंतु ह्यांसही झालेले पुत्ररत्न फार वेळ टिकले नाही. ह्याच वर्षी ह्यांना भेटण्याकरितां जोधपूरचे महाराज जसवंतसिंह व कृष्णगडचे शार्दूलसिंह हे उदेपुरास आले होते. चितोडपासून उदेपुरापर्यंत रेलवेची सडक करण्याचे ह्यांच्या मनांत फार होते; पण तें काम झालें नाही. ह्यांचा अंत सन १८८४ साली डिसेंबरच्या २३ व्या तारखेस झाला. ह्यांनी मोठमोठ्या शाळा व दवाखाने ह्यांची स्थापना केली. हे स्वभावाने बरेच कडक असत. ह्यांनी शहराच्या बाहेर पश्चिम बाजूस 'सज्जनगड' ह्या नांवाचा एक किल्ला बांधला, व पश्चिम आणि दक्षिण ह्यांच्या दरम्यान शहराच्या बाहेर 'सज्जनविलास' ह्या नांवाचा एक सुंदर बगीचा तयार केला.

महाराणा फत्तेसिंह.

कर्नल वॉल्टर व सरदार लोक ह्यांच्या मदतीने, सन १८८४ साली २४ डिसेंबर



रच्या सायंकाळी महाराणा फत्तेसिंह हे गादीवर बसले. ह्यांच्या भेटीस जोधपूर, जयपूर, कृष्णागड व इंडर येथील महाराज ह्या सुमारास आले होते. ह्यांस रात्राचा कारभार सन १८८५ साली देण्यांत आला. ह्याच वर्षी तारीख ८ नोव्हेंबर रोजी लॉर्ड डफरीन् हे उद्देपुरास आले होते. व हे दोन दिवस तेथें राहून तारीख १० रोजी परत गेले. सन १८८७ साली जान्युआरी महिन्यांत ह्यांस 'सी. आय्. ई.' हा किताब मिळाला, व फेब्रुआरींत 'जी. सी. एस्. आय्.' हा किताब मिळाला. ह्याच साली नोव्हेंबर महिन्यांत ह्यांस पुत्ररत्न झालें. ह्या संबंधाचा आनंद प्रदर्शित करण्याकरितां सहा सात लक्ष रुपये धर्मादाय खर्च करण्यांत आले.

# परिशिष्टे.


( १ )

राजावलि १.

सूर्यचंद्रवंशीय इक्ष्वाकु आणि बुध वांपासून राम व कृष्ण यांजपर्यंत.

नारायण.

ब्रह्मा.



२३. त्रिशंकु.	हविष्मन्.	कृतवीर्य.	*
२४. हरिश्चन्द्र.	जामुग.	सहस्रार्जुन.	*
२५. रोहित.	सव्यपी.	शूरसेन.	*
२६. हारीत.	विदर्भ.	सूर.	दुष्यंत.
२७. चंपा.	केशुक.	द्रष्टा.	भरत.
२८. विजय.	लोमपाद.	कृष्ण.	वितथ (भरद्वाज).
२९. बरुक.	धृति.	जयध्वज.	मन्यु.
३०. वृक्ष.	जीमुत.	कुक्ष.	बृहत्क्षेत्र.
३१. बाहुक.	ऋषभ.	जघ.	सहोत्र.
३२. सगर.	भीमरथ.	तालजंघ.	हस्ति.
३३. केशी.	नवरथ.	भीतोत्र.	अजमीढ.
३४. असमंजस.	दिधृत.	दृशित.	ऋक्ष.
३५. अंशुमान्.	शकुंत.	यवन.	संवर्ण.
३६. दिलीप.	करंटिक.	दुर्जय.	कुरु.

३७. भगीरथ.	कर.	सुदेण.	परीक्षित.
३८. धृतसेन.	देवरात.	सहोत्र.	जन्हु.
३९. नाभाग.	देवक्षत्र.	च्यवन.	सुरथ.
४०. अंबरीष.	माधि.	कृतमन्यु.	विदूरथ.
४१. सिंधुद्वीप.	दुर्वसु.	विश्रिथ.	सार्वभौम.
४२. अयुतायु.	पूरहोत.	उपरिचर.	जयसेन.
४३. ऋतुपर्ण.	गुणी.	बृहद्रथ.	राधिक.
४४. नल.	पादुप.	कुशाग्र.	अयुतायु.
४५. सिरूह.	यंतु.	वृषभ.	कोधन.
४६. शिवदास.	सालती.	सुतिथ्य.	देवातिथि.
४७. अश्मुक.	अंधक (टाक).	पुष्पावन.	ऋक्ष.

४८. मल्लक.	कक.	भुजमान.	जहू.	भीमसेन.
४९. सत्वरिथ.	सत्यवान्.	विदूरथ.	ऊर्ज.	दिलीप.
५०. ऐद्वीर.	विलोम.	शूर.	बृहद्रथ.	प्रतीप.
५१. विश्वसह.	कुपुत्रोम.	सेनी.	जरासंध.	शंतनु.
५२. खरभंग.	अनु.	भोज.		विचित्रवीर्य.

५३. दीर्घबाहु.	अंधक.	राधिक.	पंडु.	धृतराष्ट्र.
५४. दिलीप.	हुंदुभी.	देवमीढ.	अर्जुन.	दुर्योधन.
५५. रघु.	धीरदत्त.	शूर.	अभिमन्यु.	
५६. अज.	पुनर्वसु.	वसुदेव.	परीक्षित.	
५७. दशरथ.	अकूक.	श्रीकृष्ण.		
५८. रामचंद्र.	देवक (उग्रसेन).			
	कंस.			

( २ )

राजावलि २.

रामकृष्णापासून इसवी सन ७२० पर्यंत.

	पहिला वंश.	पहिला वंश.
१. रामचंद्र.	जरासंध.	परीक्षित.
२. लहु. कुश.	*	जनमेजय.
३. अतिथ.	मार्जारी.	अश्वमेध.
४. निषध.	सोमपी.	अधन.
५. नल (नभ).	श्रुतश्रवा.	महाजन.
६. पुंडरीक.	अयुताश्व.	जेश्रित.
७. मेगधन.	नीरमित्र.	देहत्वान्.
८. बाल.	सूनीक्षेत्र.	उग्रसेन.
९. शूल.	बृहत्सेन.	शूरसेन.
१०. वज्रनाभ.	सेनाजित.	सूतश्याम.
११. सुजंश.	श्रुतजय.	ऋष्मराज.
१२. विशिताश्व.	विहर.	बचिल.
१३. विधृत.	सूम्नि.	सूतपाल.
१४. हिरनाभ.	शम्य.	नरहरदेव.
१५. पुष्पक.	सत्रत.	जेश्रित.
१६. सुदर्शन.	धैर्म.	भूपात.
१७. अग्निवर्ण.	सुश्रम.	शिववश.
१८. शीघ्र.	धृतसेन.	मेधावी.
१९. मरू.	सुमति.	श्रावण.
२०. पृथिसूत.	सुवाली.	कीकण.
२१. सत्संद.	सुनीत.	पधारत.
२२. अमरसंद.	सत्यजित.	दस्युनम.
२३. अवश्वन.	विश्वजित.	अधेलिक.
२४. विश्वासव.	रिपुंजय.	हंतवर्ण.
	दुसरा वंश.	
२५. प्रसेनजित.	प्रीतोदन.	धुंडपाळ.
२६. तक्षक.	पालक.	धुंसाळ.
२७. बृहद्बल.	विश्वकूप.	सेनपाळ.
२८. बृहद्दीर.	रजक.	खेवन्नराज.

२९. ऊरुकिंय.

३०. बकवृद्ध.

३१. पृथिव्रयोम.

३२. भानु.

३३. सहदेव.

३४. बृहदश्व.

३५. बाहुमान्.

३६. प्रतिकुश.

३७. सुप्रतीक.

३८. सुरोदेव.

३९. सोमिक्षेत्र.

४०. पुष्कर.

४१. ऋक्ष.

४२. सूय.

४३. अमित्रजित.

४४. बृहद्राज.

४५. बारिकेतु.

४६. कृतंजय.

४७. ऋणंजय.

४८. संजय.

४९. शक्य.

५०. सुदीप.

५१. संगल.

५२. प्रसेनजित्.

५३. रोमिक.

५४. सूरित.

५५. सुमित्र.

५६. \*

५७. \*

५८. \*

५९. \*

नंदिवर्धन किंवा तक्षकः

तिसरा वंश.

सहस्रनाग.

कर्कवर्म.

क्षेत्रधर्म.

कीर्तिओष.

विदूसर.

अजितशत्रु.

दुभोक.

अजय.

नंदिवर्धन.

महानंद.

सुमात्य.

चौथा वंश.

चंद्रगुप्त.

वरूसर.

अशोक.

सुजाश्व.

संगत.

केशलीसुख.

सोमशर्मा.

षड्धनु.

बृहद्रथ.

पांचवा वंश.

उष्टिमित्र.

वसुमित्र.

बद्रिक.

पुलिंद.

घोष.

वज्रभूमि.

भागवत.

देवभूति.

सहावा वंश.

भूमित्र.

परेण.

विश्रवा.

दुसरा वंश.

सुरेंद्र.

सीरशाह.

आहंगसाळ.

वैरिजित.

दुर्वर.

सोदपाळ.

शरसूनु.

सिंगराज.

उमरगोदा.

उमरपाल.

सर्वह.

पधारत.

मुदपाल.

महाराज.

तिसरा वंश.

श्रीसेन.

महिपाळ.

महावलि.

श्रृपवती.

नेत्रसेन.

सुमुखदन.

जेठमल.

कलंक.

कलमन.

सिरमर्दन.

जयवंग.

हरगुज.

हीरसेन.

अंतिनायी.

चौथा वंश.

दूधसेन.

सेनध्वज.

१. याणें जैनधर्म स्थापिला व अव्वर जैनमंदिरे बांधिली. हा नागकुळाचा मूलपुरुष असून इ० स० पूर्वी ५५८-६०० यामध्ये शास.

## मेवाडच्या राण्यांचा वंश.

६९. महारित.

मुशर्मा.

महागंग.

## सातवा वंश. (शूद्र राजे.)

६१. अंतरित.

कृष्ण.

नद.

६२. अचलसेन.

संतकर्ण.

जीवन.

६३. केनकसेन.

पुरमार.

उदय.

६४. महामदनसेन.

लंबोदर.

जहल.

६५. सुदंत.

चिवलक.

आनंद.

६६. विजयसेन (अजयसेन).

मेघस्वत.

राजपाल.

६७. पद्मादित्य.

अनिष्टकर्मा.

६८. सेवादित्य.

हलाई.

६९. हरादित्य.

तिलक.

७०. सूर्यादित्य.

पुरुषवर.

७१. सोमादित्य.

सुदर्शन.

७२. शिलादित्य.

चकत.

७३. ग्रहादित्य.

शिवस्वाद.

७४. नागादित्य.

अरिंदम.

७५. भगादित्य.

गोमती.

७६. देवादित्य.

पुरेमन्.

७७. आशादित्य.

मेढशिरा.

७८. कलभोज.

सखंद.

७९. ग्रहादित्य.

योगसूरी.

८०. बाप्पा रावळ.

विजय.

चांद्रबीज.

सालंधी.

१. याणें सौराष्ट्र देश जिंकून घेतला (वि० सं० २०० इणजे इ० स० १४४). २. याला जयसिंग राजा 'नौसिरवान' असें इणत असे. याणें सौराष्ट्रांत विराटगृह नामक शहर बांधिलें, व वि० सं० ३७५ इणजे इ० स० ३१९ मध्ये वल्लभी शक स्थापिला. ३. हा चित्तोड येथें वि० सं० ७७० इणजे इ० स० ७१४ त मेला. हा दाशरथी रामचंद्रापासून ८० वा पुरुष होता. ४. बाप्पा रावळ, मेवाडच्या राण्यांचा पूर्वज, याशीं समकालीन.



( ३ )

## राजावलि ३.

बाप्पा रावळपासून उदेपूरची राजावलि, त्या राजांना  
समकालीन असणारे मुसलमानी बादशाह वगैरे  
आणि विशेष गोष्टी.

उदेपूरचे राजे (राणे). (इसवी सन.)	त्यांचा काल	त्यांशीं समकालीन बा- दशाह वगैरे व विशेष गोष्टी.
१. बाप्पा रावळ. ...	७१३ ...	वलीद महंमद निसबत ख- लिफा उमर.-थानें इ० स० ७२८ त चित्तोडास गादी स्थापन केली.
२. अपराजित. ...	७६४ ...	अल् मन्सूर.
३. कलभोज. ...	८०९ ...	हरुन् अल् रशीद.
४. नंदकुमार. ...	८१५ ...	
५. खुमान. ...	८३६ ...	अल् मामून.
६. योगिराज. ...		
७. *		
८. *		
९. *		
१०. *		
११. शक्तिकुमार. ...	९६८ ...	अल् एसेगीन.
१२. *		
१३. नरवर्म. ...	९९० ...	सबक्तेगीन.-चित्तोडावर हल्ला.
१४. यशोवर्म. ...	१०२० ...	माहमूद गिजनवी.
१५. *		
१६. *		
१७. सामरसी (समरसिंह). ११५० ...		शहाबुद्दीन गोरी.-इ० स० ११९३ त मुसलमानांशीं झालेल्या पृथ्वीराजाचे लढाईत मेला.
१८. कर्ण गेहेलोड. ११९३ ...		

१९. राणा रूहप सिसोदिया १२०१ ... .. कुतुबुद्दीन.-यानें रावळ हैं  
(चितोडचा राजा). पद बदलून त्या ठिकाणी  
राणा हैं पद चालू केलें.

२०. \*

२१. \*

२२. \*

२३. \*

२४. \*

२५. \*

२६. पुष्पसिंह. ... ..

२७. भुन्सी. ... ..

२८. चंद्र. ... .. दिल्लीचा राजा.

२९. लखमसी (लक्ष्मणसिंह). १२७५ ... .. अल्लाउद्दीन.-चितोडावर गद्दी  
व पद्मिनी राणीचे संब-  
धानें धामधूम.

३०. उरसी (उरसिंह). ... चितोड येथें पहिला जोहार.

३१. हमीर. ... १३०१ ... .. यानें १३१३ अजयसिंह.  
मध्ये चितोड सजनसिंह.  
परत घेतलें. दिलीपजी.

३२. खेतसि (क्षेत्रसिंह). १३६५ ... .. दक्षिणेंत आला. शिवाजी.

३३. लाखा राणा. १३७३ ... .. भोराजी.

३४. मोकलजी. १३९६ ... .. तैमूरलंग. देवराज.

३५. कुंभो राणा. १४१९ ... .. याची स्त्री मि- उग्रसेन.  
राबाई.-यास मालोजी  
याचे पुत्रानेंच खैलोजी.  
मारिलें. जनकोजी.

३६. उदा राणा (हल्यारी). १४६९ ... .. सटवाजी.

३७. रायमल्ल. १४७४ ... .. शाहाजी.

३८. संग राणा. १५०९ ... .. बाबर.-बाबा ना- शिवाजी  
नकाचा उदय. (छत्रपति).

३९. रत्नसिंग ... १५३० ... ..

४०. विक्रमाजित ... १५३५ ... .. चितोडावर गुजराथचे बहा-  
दुरशाहाची गद्दी.-चितोड  
येथें दुसरा जोहार. तें  
पुनः राण्यानें घेतलें.

४१. बनबीर. ....	...	...	...	...	...	अकबर (१५६७).-चित्तोड घेतलें.-चित्तोड येथे तिसरा जोहार.
४२. उदेसिंग. ....	...	१५४१	...	...	...	उदेपूर वसविलें.-कुमळमेरास राहिला.-मोंगलांशीं सोयरीक केली नाहीं.-हळदी घांटाची लढाई.
४३. प्रतापसिंग. ....	...	१५७२	...	...	...	शाहजहानास शरण गेला.-चित्तोड घेतलें.
४४. अमरसिंग. ....	...	१५९७	...	...	...	जेजिया.-यानें जेवपूरची राजकन्या इला औरंगजेब नेत होता ती हिरावून घेतली.
४५. कर्ण. ....	...	१६२१	...	...	...	
४६. जगतसिंग. ....	...	१६२८	...	...	...	
४७. राजसिंग. ....	...	१६५४	...	...	...	
४८. जयसिंग. ....	...	१६८१	...	...	...	
४९. अमरसिंग, दुसरा. ....	...	१७००	...	...	...	
५०. संग्रामसिंग. ....	...	१७१६	...	...	...	
५१. जगतसिंग, दुसरा. ....	...	१७३४	...	...	...	मल्हारजी होळकर याची गर्दी.
५२. प्रतापसिंग, दुसरा. ....	...	१७५२	...	...	...	जनकोजी शिंदे व रघुनाथराव पेशवे यांची गर्दी.
५३. राजसिंग, दुसरा. ....	...	१७५५	...	...	...	
५४. ऊरसिंग, दुसरा. ....	...	१७६२	...	...	...	मारला गेला.
५५. हमीर, दुसरा. ....	...	१७७२	...	...	...	दिवाण अमरचंद.
५६. भीमसिंग. ....	...	१७७८	...	...	...	कृष्णाकुमारी कन्या.-अमीर-खान व महादजी शिंदे यांच्या लढाया.-इंग्रजांशीं तह.
५७. जवानसिंग. ....	...	१८२८	...	...	...	
५८. सरदारसिंग. ....	...	१८३८	...	...	...	
५९. मुरूपसिंग. ....	...	१८४२	...	...	...	
६०. शंभुसिंग. ....	...	१८५१	...	...	...	हा मुलगा लहान होता झेणून पोलिटिकल एजंट कर्नल ईडन यांनी इ० स० १८६४ पर्यंत कारभार पाहिला; व पुढें १८६५ त राणा गादीवर बसला.-दत्तकाची सनद.
६१. सजनासिंग. ....	...	१८७४	...	...	...	सत्रा तोफांची सलामी.

\* राजस्थानांतील राजवाड्यांच्या इतिहासांत हे मोठे पराक्रमी राजे झाले.

( ४ )

## चितोडगड.

चितोडगड हा किल्ला उदेपुरचा इतिहास लिहिणाऱ्या ग्रंथकारानें पाहिला असून, त्यानें त्याच्या संबंधानें पुढें लिहित्याप्रमाणें माहिती दिली आहे:—

चितोडगड किल्ल्याच्या पायथ्याशीं चितोड या नांवाचें शहर असून, डोंगरावर हा किल्ला बांधला आहे. हल्लीं त्या किल्ल्यांत पायदळ पलटणीचे तीनशें लोक असतात. किल्ल्यावरील जीर्ण झालेल्या इमारतींची दुरुस्ती करण्याकरितां दरमहा तीनहजार रुपयांची मंजुरी मिळाली असून, नेहमीं डागडुजीचें काम सुरू असतें. किल्ल्यावर पुष्कळ घरे असून तलावही अनेक आहेत. किल्ल्याच्या मध्यभागीं कुंभो राण्याचा एक भव्य जयस्तंभ असून, त्याचेच शेजारीं आणखी एक जयस्तंभ आहे. तो कोणाचा असावा याविषयीं बरोबर माहिती मिळत नाही. पूर्वीं किल्ल्यांत फार मोठी वसाहत असावी अशाविषयीं पुष्कळ खुणा मिळत असून, त्या वसाहतीचे साक्षीभूत मोठमोठे महाल अद्यापिही आहेत; व लाखों रुपयांच्या इमारती हल्लीं जीर्ण व अन्न स्थितींत असलेल्या दृष्टीस पडतात. त्याचप्रमाणें युद्धोपयोगी सामुग्री ठेवण्याचीं मोठमोठीं कोठारें (भुयारें) आहेत. पद्मिणी राणीचा महाल एका तलावांत असून हल्लीं तो दुरुस्त केला आहे. चितोडगडच्या किल्ल्यापासून उदेपूर ३० कोस आहे. उदेपुरास जाण्याचे दोन मार्ग आहेत. एक निमैडाच्या स्टेशनावरून असून, दुसरा अजमेरावरून आहे.

(५)

## उदेपूर.

उदेपूर शहर या ग्रंथकर्त्याने पाहिले असून त्याविषयी तो असे लिहितो:-

उदेपूर हे शहर एका मोठ्या तलावाच्या कांठी आहे. हा तलाव प्रशस्त व विस्तीर्ण असून त्याचे नांव पिशोला असे आहे. ह्या तलावांत जगन्निवास व जयमंदिर असे दोन मोठे वाडे आहेत. ह्या वाड्यांत जाण्याकरिता व जलपर्यटन करण्याकरिता त्या तलावांत सात आठ नावा नेहमी पडलेल्या असतात. वर फळविलेल्या वाड्यांतील पहिला जगत्सिंगाने बांधला असून, दुसरा जयसिंगाने बांधला. दुसऱ्या वाड्यांत संगमरवरी दगडाची एक फारच सुरेख व शोभायमान बाराद्वारी बांधली आहे व ती अवश्य पाहण्यासारखी आहे.

उदेपूर शहरापासून दोन कोसांवर उदेसागर नांवाचा एक दुसरा मोठा तलाव असून तो उदेसिंगाने बांधला आहे. त्याचप्रमाणे तेथून जवळच राजसागर नांवाचा आणखी एक तलाव आहे व तो राजसिंगाने बांधला आहे. उदेपुरापासून २० कोसांवर जयसागर नांवाचा समुद्रासारखा अफाट तलाव आहे त्यास ढेवरचा तलाव असें झणतात. त्याचे कांठी वृषभनाथाचे मंदिर आहे.

उदेपुरांत चार देवस्थाने फारच मोठी आहेत. त्यांत पहिले वृषभनाथाचे, दुसरे एकलिंगजीचे, तिसरे नाथद्वारचे, व चवथे चतुर्भुजनाथाचे. या चारी देवांचे पृथक् पृथक् असे चार जामदारखाने झणजे खजिने असून, ते तेथील राजाचे ताब्यांत आहेत. राजतलावावर (ह्या वर फळलेला राजसागर नसावा) चौकी आहे. ह्या चौकीजवळ, ज्या राण्यांनी आपल्या देहाच्या भारंभार सोने वजन करून त्याचा धर्माकडे विनियोग केला त्यांची तोरणे बांधली आहेत. अशा प्रकारची तोरणे तेथे अनेक आहेत. त्या तलावाच्या पलीकडील टोकावर काकरोळी नांवाचे संस्थान असून, त्यावर गोसांवी महाराजांचा अधिकार आहे. तेथे ज्या मूर्तीची पूजा, अर्चा व मुख्योपासना होत असते ती अंबरीष नांवाच्या राजाची होती असें झणतात. काकरोळी हा गांव बराच मोठा असून त्यांत बाजारचा भाग चांगला आहे.

एकलिंगजीचे संस्थानही मोठे आहे. वैष्णव मारवाड्यांत ज्याप्रमाणे दोन खेही एकमेकांस भेटले असता 'जय गोपाल' झणून परस्परांस नमस्कार करतात, त्याप्रमाणे या प्रांतांत 'जय एकलिंगजी' असें झणून रामराम करितात. येथे प्रत्येकी दोनशें रुपयांचा खर्च आहे. एकलिंगजीचे देऊळ डोंगराळ प्रदेशांत आहे. येथे प्रसिद्ध मल्हारराव होळकर हे हे देवस्थान लुटण्याकरिता गेले होते; परंतु त्यांस काय सुबुद्धि झाली कोण जाणे, तेथे लुटणाट न करिता ते गेले तसेच परत माधारी फिरले. एकलिंगजीचे देवस्थान 'गंध्याची सोगण' झणून एक स्तंभ पुरला आहे.

एकलिंगजीपासून पुढे सुमारे चार कोसांवर नाथद्वारचे देवस्थान आहे. ह्या देवस्था-

नाकडे प्रतिदिवशीं आठशें रुपयांचा खर्च होतो. देवाच्या पूजेला व देवेद्याला लागणाऱ्या पदार्थांचे निरनिराळे स्वतंत्र कारखाने व कोठे आहेत. जेथें फुलांचे हार, बुरे, गजरे, वगैरे करितात त्यांस फुलघर असें झणतात. जेथें भाजीपाला निवडला जातो त्यास भाजीघर झणतात. ज्या घरांत दुधाचा पुरवठा केलेला असतो त्यास दूधघर असें झणतात. ज्या घरांत विरजणाचा कारखाना आहे त्यास दहिघर झणतात. अशा प्रकारचे कारखाने व कोठे आहेत. ह्याशिवाय वस्त्रप्रावरणांचे, दागदागिन्यांचे, जडज-वाहिराचे व भांड्याकुंड्यांचे कारखाने वेगळेच आहेत. या देवस्थानाला तीन लाख रुपयांची स्वतंत्र नेमणूक तोडून दिलेली असून शिवाय पांच लाख रुपयांची जहागीर आहे. याशिवाय प्रतापगड संस्थानांतून पंचवीस हजार रुपयांची जहागीर आहे. रत-लाम संस्थानांतून दोन गांव इनाम असून, कोटा संस्थानाकडून चार गांव इनाम आहेत. त्याचप्रमाणें डोंगरपूर, जोधपूर, उदेपूर वगैरे कितीएक संस्थानांतून या देवास उत्पन्न आहेत. तेथें पूजेची सामग्री पाहण्यासारखी व फार मोठी असून, देवाच्या नित्य पांच वेळ पूजा होत असतात. वाळभोग, राजभोग, शृंगार, शयन इत्यादि पूजेचे प्रकार असून, त्यांच्या निरनिराळ्या वेळा नेमिल्या आहेत. दर्शनेच्छूंना देवाच्या दर्शनाकरितां ह्या वेळा साधाव्या लागतात. त्या वेळांचाचून भलते वेळीं देवदर्शन होत नाहीं. झणून प्रत्येक पूजेच्या वेळीं भक्तमंडळी दर्शनाकरितां टपून बसलेली असते. अशा नियमित दर्शनास 'मर्यादी दर्शन' असें झणतात.

नाथद्वारापासून बीस कोसांवर चतुर्भुजनाथाचें संस्थान आहे. ह्याही देवाच्या पूजे-अर्चेचा थाट मोठा व चांगला असतो. येथें श्रीमाळीब्राह्मणांची वस्ती पुष्कळ आहे.

मेरवाडा झणून एक प्रांत आहे, त्यांत उदेपूरच्या राण्याचा अधिकार आहे. हा प्रांत अगदीं रानटी स्थितीत होता झणून तो सुधारण्याकरितां इंग्रजांनीं आपल्या ताब्यांत घेतला आहे. प्रथम हा प्रांत ताब्यांत घेते वेळेस १० वर्षांच्या मुदतीचा करार होता. तरी अद्यापि तो प्रांत इंग्रजांकडेच आहे. उदेपूरदरवारच्या पोटांत प्रथम पहिले प्रतीचे झोळा व दुसरे प्रतीचे सोळा असे एकंदर ३२ सरदार होते. पण पुढें प्रत्येक राजानें आणखी वाढविल्यामुळे हल्लीं ती संख्या पुष्कळच ज्यास्त झाली आहे. उदेपुरास राजाचा वाडा फार मोठा असून, त्यांत फार विस्तीर्ण व सुरेख असा एक संगमरवरी हौद आहे. ह्या राजवाड्याच्या पलीकडे शंभुनिवास नांवाचा दुसरा एक राजवाडा असून तो शंभुसिंह नांवाच्या राण्यानें बांधला आहे. ह्या राण्याच्या कारकीर्दीत लक्ष्मणराव चिंतामण उज्जनीकर या नांवाच्या गृहस्थामार्फत राज्याचा कारभार चालविण्याविषयीं कर्नल ईडन यानें ठराव केला. उदेपुरच्या गादीवरील राण्यास इंग्रज सरकाराकडून पंधरा तोफांच्या सलामीचा मान आहे.

श्रीमह्यानंद सरस्वति स्वामी अजमीर येथें समाधिस्थ झाले. त्यांनीं आपले मृत्युपत्रांत लिहिल्याप्रमाणें 'परोपकारिणी' नांवाची सभा प्रतिसंवत्सरीं अजमीर येथें भरत असते.



( ६ )

### शामलदास.

चारण यांची उत्पत्ति पृथुराजापासून झाली आहे. हे चारण रजपुतांचे गुरू आहेत. रजपूत लोक पुष्कळ दाने देतात. त्यांत गांव, जमिनी, पैसा त्यांस मिळतो. त्या चारण वंशांत कविराज शामलदास ह्यांचा जन्म सन १८३७ त झाला. हे महासंगण स्वरूपसिंह साहेब ह्यांचे दरबारांत आले. पुढे शामलदासांचे वडील कमजी बारले तेव्हां स्वरूपसिंहांचे चिरंजीव शंभुसिंह त्यांचे घरी समाचारास आले होते. त्यांनीं शामलदास यांस उदेपुरास एक घर बांधून दिलें, व दरबारामध्ये तिसरे नंबरार वसण्याचा हुकूम दिला. पुढे १८७७ मध्ये सज्जनसिंह साहेब यांनीं शामलदासजीचे घरी येऊन त्यांस ताजीम व चांदीची छडी दिली. व पुढे प्रायांत घालण्यास सोन्याचा लंगर तिला. पुढे शामलदासांना 'कविराज' असा किताब दिला. सन १८८४ त सज्जनसिंह उदे-पूरचा राजा, यशवंतसिंह जोधपूरचा राजा व कृष्णगडचा शार्दूलसिंह हे तिघे उदे-पुरास शामलबाग द्वणून आहे तेथें मेजवानीस आले होते. त्यांस सन १८८८ मध्ये इंग्रजसरकारांतून 'महामहोपाध्याय' असा किताब मिळाला. हे कलकत्याचे एशियाटिक सोसायटीमध्ये मॅबर आहेत; व हल्लीं उदेपूरचे राज्यांत नेकसलागार व मुसाहेब व अदालत व इजलासखास यांचे मॅबर आहेत. यांनीं पुष्कळ पुस्तकें रचिलीं आहेत. यांनीं आपला पुतण्या गोपाळदास याचा मुलगा यशकर्ण हा दत्तक घेतला आहे.